


Katungulula

 Lesa akupale, Munyina Neville. Ndi uwa nsansa sana ukubwekela mu chalici muno bushiku. Ndi fye uwakome shiwi panono. Yaciba kwati ni Mbila itali ulucelo, kabili mucine ndi uwa nsansa Yaciba muno, ntile. Kabili naci Yumfwa bwino ne mwine, uku Ileta, ndesubila mwa cumfwa bwino uku Yumfwa.

² Mwilabako nomba, lyonse muleibukisha ici, ukutila ifi e fintu ifikula umubomfi wakwa Kristu. Mwamona, icitetekelo intanshi, elyo ubulumba. Kabili nomba ibukisheni, Umupashi wa Mushilo tekuti wisale icikulwa cakwa Lesa mpaka ifi fintu fya tendeka ukubomba ku Mupashi. Mwamona? Te mulandu ifyo mulecita, mwamona. Filya e fintu ifikula Umubili wakwa Kristu, mwamona, filya fintu. Nomba, mwilabako cilya, ukutila ici *apa* e ca ntanshi, citetekelo cenu. Ubulumba, ukwishiba, kabili na fimbipo, filingile ukulundwako kuli cena, mpaka umulingo wa mushinku wakwa Kristu walengwo kumonekela, lyena Umupashi wa Mushilo uulesa pali wena no kucikakatika ngo Mubili umo. Ifi fintu filingile ukuba. E ico kanshi, Yesu atile, “Kufisabo fyabo eko beshibikilwa.” Mwamona, icisabo! Tekuti mulete cisabo ukwabula ifi fintu ukuba muli imwe. Elyo kabili ilyo ifi fyonse fya citika incende ya fye sonde kabili—kabili ukukana shila, kabili nafimbipo, elyo uku kanacetekela konse kulafumishiwapo, elyo ifintu fyonse ifye sonde filaya, elyo takuba nangu cimo lelo icibumbwa cipya muli Kristu. E lyo kabili Abena Efese 4:30 itila, “Mwilenga Umupashi wa Mushilo wakwa Lesa ubulanda, muli uyo mwakakatikilwe ukulola ku bushiku bwa kulubukwa kwenu.” Ukukakatikilwa mu Bufumu bwakwa Lesa! Nomba, mwilabako cilya. Sungeni cilya mu mano yenu nomba, buleni *ifi* ifintu intanshi. Lyena icikakatikilo Mupashi wa Mushilo, Icakwisalilako ico icitukakatikila mukati ka Mubili. Cisuma.

³ Natukwata i—icakulomba nomba icakwa Nkashi Little, uwa ku Chicago, umulume wakwe aciba mu busanso bwa muli motoka kabili ali fye mupepi no kufwa, Nkashi Little. Kabili Edith Wright, nkashi yesu umunono muno uo twaishiba pa nshita itali sana, aleumfwo bubi, ububi sana, ku ng’anda yakwe muno bushiku, kabili bacilafwaya ukubilisha ici ku lukuta pakutila bonse twinga pepela pamo pali ici caculomba. Kabili nomba katukontamike imitwe yesu pakashita fye.

⁴ Uwa wamisha, Shifwe uwa mu Mulu, natulongana ukushinguluka (ku citetekelo) Icipuna ca Bufumu cakwa Lesa, kabili tulelomba inkumbu sha Bulesa pali ifi fya kulomba. Munyina Little, ubusanso bwa motoka, mupepi ne mfwa. Lesa, mwafweni. Lekeni Umupashi wa Mushilo ube mupepi no

busanshi bwakwe no kumubwesha nakabili kuli ifwe, Shikulu. Kabili Edith Wright umunono kulya lubali, ndepepa, Lesa, ukutila Umupashi wa Mushilo walaba mupepi no busanshi bwakwe muno bushiku kabili uuli no kubwekesha ubumi bwakwe busuma kuli wene. Cipeleni, Tata. Mwalilaya ifi fintu, kabili twalificetekela. Kabili ilyo twacilatontonkanya ulucelo, ukutila icifulo ica kutali tacaba nangu cimo kuli Imwe, Mwaba fye umukalamba ulubali lumo ulwe sonde nge fyo Mwaba kumbi, pantu Musangwa ukuli konse, aba maka yonse, kabili aba ishabila libela fyonse. Kabili tulepepa, Tata, ukutila Mwalapela ifi fyakulomba ukupitila mwi Shina lyakwa Yesu Kristu. Amen.

⁵ Ndi uwa nsansa sana ukuba muno muno bushiku nakabili, na ine...Ninjishiba na kukaba. Uku kulongana kutatu ukukonkene, kabili cili...Ninjishiba imwe bamo mukwete ukucila ba mailoshi imyanda isano iya kwensha pakati ka ino nshita no lucelo. Kabili ukutendeka panuma ya mailo, ninkwata ubulendo bwa kwensha imyanda ikumi limo na yane panuma ya cilya. E ico, e ico ine—ine ndesubila yali ni nshita iisuma sana kuli imwe bonse. Kabili yali ni nshita iisuma na kuli ine ukumutandalila. Kuli fye icintu cimo ico tulombele, abengi nganshi balingile uku babweseshamo pantu tamuli ncende, tekuti twisushe umwakupita sana sana, bakashimya wa mulilo tekuti balekelele cilya. E ico tuleesha nomba ukukwata chalici iikalambako, pakutila ilyo tuli mukati, kabili kuti twakwata incende umwakwikala abantu.

⁶ Kabili nomba, inshita iili yonse, lyonse twaba aba kumusengela kuno ku tabernacle, uko tatwakwata icisumino lelo Kristu, takwaba ifunde lelo kutemwa, takwaba ibuku lelo Baibele. Kabili e ico...Kabili pastor wesu ni Munyina Orman Neville pano. Kabili twalikwata ulukuta kuno ulwa—ulwa bantu abengi abo abalongana nga tabernacle ishili cilonganino, kuno uko mwisa, no kushinshimuna Lesa ukulingana no kukabila kwakuli kampingu wenu mwebene. Lyonse twaba abasekelela ukuba nenu. Kabili e ico kuti mwaisa ilyo mwatemwa, lyonse twaba abasekelela ukumupokelela.

⁷ Kabili nomba inshita imbi, ukulingana ne fyo naishiba, ukuba na imwe, cikaba panuma ilyo chalici ikapwa. Kabili ndefwaya lilya lyena uku, panuma ya *Nshita sha Nkuta*, tulefwaya ukuya lyena ku *Fikakatikilo* ifya kulekelesha cinelubali, kabili Fikakatikilo ifya kulekelesha cinelubali mwi Buku ilya Kusokolola, ukusambilisha Cilya.

⁸ Kabili nomba kulabe nshite shingi nganshi ilyo abalwele na bacushiwa besa, kabili mu nshita ya uku kulongana, uko ifimonwa fifwaikwa, no kwisa kufyakwipusha ifya ibela. Nga naisa muli cilya, lyena naba—tekuti fye mone ubupusano pakati kabo, kabili, na mwishiba, cilaba icakosa kuli ine ukulanda panuma ya cilya. Kabili cila umo alishiba ukutila mu

misonkano yesu iya kundapa, ukutila Mr. Baxter atemwa umo muntu ilingi line e ushimikila, kabili ine ndesa ku kupepelela abalwele, pantu calibako panono icakosa. Kabili nacilapepela abantu inshita iya pita inono, elyo kabili na cikumanya akamwana akanono muno ako ama doctors...icintu cimo munuma yakako, kafyalwa muli ulyo musango. Ukufumina panse, na cikamona nakekala palya muli citute. Ulyo mwana takatale ukuba uwalemana filya fine, ali no kuba bwino. Mucine, ali no kuba, mwamona. Cilya cili, ninjishiba eflyo. Mwamona, ndi uwa shininkisha pali cilya. E ico tulefwaya ukukwata icitetekelo cesu no kucetekela muli Lesa.

⁹ Cila umo muli imwe, kabili mwebengi imwe muli beni kuli ine, ba kapyunga bonse na bambipo. Nga nshilubile, uyu ni Munyina Crase. Bushe ico cishinka? Munyina Crase, nde—ndelomba ubwelelo kuli iwe, pakukana isako kulya pali kulyo kushisha. Nalimo ndi no kuya kulya ku kulongana kwa kumpela ya mulungu, cili no kuba fye bwino. Bushe co cishinka? Kulya niku Bloomington. Mulebomba fye bwino? Cisuma. Bamo aba ba munyina muno ni bakapyunga, ndemona. Uli kapyunga? Ee, mukwai. Lesa akupale. Kabili ni banga bakapyunga abali mu cikulwa, katumone amaboko yenu. Cisuma, cilya cili fye bwino. Tuli abasekelela ukuba na imwe muno, abansansa nganshi. Lesa ale mupala lyonse!

¹⁰ Nomba, pakutila twingafuma bwangu sana, bamo muli bena baleya ku Georgia, Tennessee, New York, konse fye, ukufuma muno bushiku, ukutendeka muno bushiku. Nomba, muleensha bwino ilyo muleya mu musebo. Nga mwaufwo tulo, tamulefwaya ukuya mu motel, ensesheni ku mbali ya musebo no kulala mpaka imwe...Ulya e musango nyenseshamo. Mwamona, ensheni fye kumbali ya musebo no kulala. Mwiesha, mwiesha ukwensha ilyo muli no tulo. Te cintu icisuma. Kabili, ibukisheni, te imwe, ni ulya umbi eo mulingile ukumona. Mwamona? Namwishiba uko muleya, tamwishibe kuntu ena aleya, e ico—e ico mulingile ukulolekesha ulyo mwaume. E ico, beni abashininkisha ukutila muli abaiteyanya inshita fye yonse, ku kumona cilya.

¹¹ Nomba, ndefwaya ukubelenga muno bushiku iciputulwa ca Malembo icisangwa mulya mwi Buku lyakwa Yohane Washila. Nomba, aya Malembo ayanono ayo tubelenga no kusontelako, yakutupelako ishintililo pa fyo tuleesha ukusosa. Kabili lyonse, nshatala nangu ni nshita imo, ngefyo ncili ndeibukisha, ukutala ukwisa ku cintamba, ukwensha ukusosa icintu cimo ukusosa fye. Lyonse ndesha ukulolela, ukumona, ukusoma, ukupepa, mpaka naumfwo kutila ni nkwata icintu cimo ico cingafwilisha abantu. Nga tekuti mbe uwakwafwilisha, kanshi tacilefwaikwa ine ukwiminina kuno, mwamona. Caba, ukwensha ukwafwilisha! Kabili nomba muno bushiku, pantu, iciputulwa icikalamba ice bumba lyesu nabaya ukutula ulucelo, kabili bele ku mwabo,

abengi muli bena. Lelo, muno bushiku, na cimweba nga kuti mwasangwako twalaesha ukukwata fye nalimo ama miniti amakumi yane na fisano ayakulanda pa cintu cimo ico ndesubila kuti catwafwilisha. Kabili twala shintilila ici nomba ukufuma muli Yohane Washila, icipandwa ca 16, kabili katutendeke nalimo pa—pa vesi ya 7 iya cipandwa ca 16, no kubelenga mpaka pa—pa vesi ya 15.

Lelo Ine ndemwebe ca cine cine; Nati camuwamino kuti Ine nje: pantu nga Nshile, Ubukota tabwakese kuli imwe; lelo nga Naya, Nkabutuma kuli imwe.

Kabili ulya ilyo akesa, akashinina aba pano isonde ulwa lubembu, no lwa bulungami, no lwa bupingushi:

Ulwa lubembu lwena, ico taba ntetekela;

Ulwa bulungami nabo, ico ndeya kuli Tata, na imwe ta mwakamone kabili;

Ulwa bupingushi nabo, ico kateka wa pano isonde na pingulwa.

Ncili na fyo ifingi ifya kusosa kuli imwe, lelo te kuti mufyumfwe nomba.

Lelo ilyo akesa ulya, Umupashi wa cine, aka muntungulwila mu cine conse: pantu takalande ifintu fyakwe; lelo ifyo aumfwa, efyo akalanda: no kulondolola kuli imwe ifikesa.

Pantu, ulya akacindika ine: ico akabule fyandi, no kufilondolola kuli imwe.

Fyonse ifyo Tata akwata—akwata fyandi: e ico Ntile, akabule fyandi, no kufilondolola kuli imwe.

¹² Nomba muli ii vesi ya 13. “Lelo ilyo akesa ulya Umupashi wa Cine, Akamutungulwila mu Cine conse. Ilyo Umupashi wa Cine ukesa, Akamutungulwila mu Cine conse.” Icine cinshi? Icebo. “Pantu Akalanda, Takalande ifintu Fyakwe; lelo ifyo Aumfwa, efyo Akalanda. Ifyo Akomfwa, efyo Akalanda.” Mu mashiwi yambi. Ena e Ulya ukasokolola icintu, mwamona. Kabili icipandwa ca 4 ca Ba Hebere, Baibele itila ukuti “Icebo cakwa Lesa caliluma, no kutwo kucila ulupanga lonse ulwa twila kubili kubili, ci—Cilingulula amatontonkanyo na mapange, ya mutima.” Mwamona, “Ifyo Aumfwa, efyo Akalanda, kabili akamilondolwela ifintu ifikesa.” Mwamona? Ni cinshi ico cali no kucita cilya? Umupashi wa Mushilo Uyo uuli no kwisa mwi Shina lyakwa Shikulu Yesu.

¹³ Kabili ndefwaya ukusenda aya ama miniti ayanono ayalekonkapo ukupalamika amano yenu pe shiwi “katungulula,” *Katungulula*. Namwishiba, nalikwata ukwishiba ukwingi mukati ka mitengo. Katungulula, umo

muntu uwa kumulangisha ukuli konse. Mulingile ukukwata katungulula ilyo tamwishibe uko muleya. Kabili pakubo waishiba palwa kulunga, kabili no kushinguluke sonde, nalikwete i—ishuko uku kumanya ba katungulula. Kabili ndi katungulula, ine wine, mu Colorado, pantu ukwishibe calo, ukucema, na fimbipo, kuti na tungulula mu Colorado.

¹⁴ Nomba, katungulula alingile ukwishiba inshila. Alingile ukwishiba uko aleya kabili nefyo alecita, kabili ifya ku kusungo mukati ka bulendo. Mwamona? Alingile ukumono kutila tamwishile luba. Katungulula muntu uwasalwa. Ubuteko bulasala uyu muntu nga cakutila ni katungulula. Kabili, nomba, mu kuya pa bulendo mu matololo, uko nalimo tamwabelesha ukuyako, te cintu icisuma kuli imwe ukuya ukwabula umo. Mu cishinka, incende shimo tekuti muyeko ukwabula umo, nga filya ku, Canada. Ka—katungulula alingile ukulemba licence wenu kuli game warden. Alingile ukuilembela umwine, kabili wene ewa ku misunga imwe. Nge cintu icili conse cacitika kuli imwe, ciba mulimo wakwe. Alingile amusakamana imwe. Alingile ukumono kutila tamulubile. Alingile ukuba uwashininkisha ukutila talemituma ku cifulo cimo uko teti mwishibe inshila yenu iya kubwelelamo. Kabili nga mwaluba, alingile ukwishiba icalo bwino nganshi icakutila kuti amisanga inshita iili yonse. Alingile ukwishiba ifi fyonse fintu nga nifyo tekuti abe katungulula, tekuti apelwe icikalata ukuba katungulula.

¹⁵ Kuli ifi fintu, inshita shimo mulingile ukusuminishanya, ukubebela libela no kukwata ukupekanya, ukupokela libela inshiku sha kuya tandala. Kabili ngo wenu. . . Inshita shimo alakwata abengi kabili tekuti amutwale imwe, mulingile mwalolela pakashita, kuli—kuli katungulula we sonde. Tamulingile ukucita cilya na Katungulula wakwa Lesa, Ena lyonse alibo waiteyanya, lyonse uwaiteyanya.

¹⁶ Nomba, nga tamulelengo uku kupekanishiwa kucitwa, kabili muletontonkanya ukukwata ubulendo mukati ka matololo kabili tamwabala yako, kuti mwaya luba, no konaika. Mukwete fye ishuko ilinono sana ukufuma mu matololo, cilya caba, nga cakutila ta mufubene sana, kuti mwakwata ishuko ilinono sana ilya kufumamo pa lwenu. Lelo nga cakutila matololo ayabipa sana, kulyo kutali, tamukwete ishuko ilya kufumamo. Takwabe nshila iya ku cicitilamo, pantu mukaisanga mwebene mu kashila kamfwa, kabili lyena imwe—imwe mwaonaika, lyena e mpela yenu. Nomba, kabili muli no konaika nga ta mukwete katungulula uyo uwaishibe calo kabili uwaishiba ifya kubwekela.

¹⁷ Mwe bengi imwe mwalishiba pe lyashi ilyo mwabelengele umwaka uwa pwile kulya ku Tucson, Arizona, balya ama Boy Scouts. Lelo, balisambilishiwe ku kwishiba ifya kuisunga abene beka, bali ma Scouts. Kabili tabali fye ba Cub Scouts,

bali ma Scouts abene bene. Kabili baile pa bulendo mulya mu mpili, kabili imfula ya menshi makasa yalishile, icifyalilwa capilibwile fintu cabelamo. Kabili mulandunshi baiisangile nabaluba no konaika bonse, ni pa mulandu wa kutila bena . . . icintu cimo, ukupilibuka kwaishile munshila iyo ishalebapo lyonse, tabaishibe ne fyakufumamo. Mwamona? Kabili nindaba nibanga abalumendo abaliko abo abaonaike mu mpili, nangula balikwete ama helicopter, na Bashilika kulya, kabili naba National Guards, naba kuipela abene ukwafwilisha, kabili na fyonse. Lelo balilubile, takwali nangu umu uwaishibe uko bali. Kabili balifililwe ukuisunga abene beka. Bonse balyonaike ku menshi makasa pantu tabaishibe nga cakutula baleya ku kabanga, ku kapinda ka ku kulyo, ku masamba atemwa ku kapinda ka kuso, ukuya pa mulu atemwa panshi, nangu ifyo cali, ifintu fyonse fya moneke cimo cine.

¹⁸ Nomba, katungulula aleshiba pantu abelele, te mulandu ifyo uwela uuli. Wene aba—Wene ali ipangasha ukucita cilya. Alishiba ifyo acita. Alishiba ifintu fyonse. Alishiba imimonekele ya fintu fyonse, e ico kuti aba fye mu mfifi kabili kuti akumya icintu cimo.

¹⁹ Nge cilangililo, uku pano ukucenjela ukwakale ukwakwa katungulula. Namwishiba, nga kuti mwamona intanda, uuli onse kuti amweba ni nshila nshi iyo muleyako nga mwalolekesha intanda. Kabili imwe lyonse mufwaya ukulolekesha ulutanda lumo ulwa cine. Kwaba fye ulutanda lumo ulwa cine, kabili lulya Lutanda lwa ku Kapinda ka kulyo. Mwamona, lumo fye, lwaikala pa cifulo cimo cine. Lulya lwiminako Kristu, aba cimo cine mailo, ne lelo, no muyayaya. Shimbi kuti sha lulumba, lelo Ena aba fye cimo cine. Inkuta kuti shamutintila *uku* lubali, atemwa bamo ukumutintila ukumutalusha *kulya* lubali; lelo te Ena, Ena aba fye lyonse cimo cine.

²⁰ Cisuma, nomba, nga tekuti mumone ulu Lutanda ulwa ku Kapinda ka kulyo, kabili kulya makumbi, elyo nga kuti mwamona, nga cakutula ni nshita ya kasuba kabili na muluba, nga kuti mwalolekesha ifimuti. Icimuti caba lyonse, utumpusa tulaba kulubali lwa kukapinda ka kulyo ka cimuti, pantu kulubali lwa kukapinda ka kuso ukwa cimuti kulabalikila akasuba nganshi ukucila kulubali lwa kukapinda ka kulyo. Lelo nga cakutula kuli mfifi kabili te kuti mumone utumpusa? Nga kuti mwaisala amenso yenu kabili mwaba abakukana tontonkanya nangu cimo ukwisala amenso yenu no kusanga ici muti icakwata icikwa ica telela, no kubika amaboko yenu ukushinguluka icimuti nge *fi* mpaka iminwe yenu ya kumana, elyo kabili mutendeke ukulapampasha cilye cimuti panono panono sana. Kabili ilyo mwafika pa cifulo apo icikwa cabe catikama nganshi, ukwakalabana, kulya e kulubali ulwa kukapinda ka kukuso (imyela), kabili kuti mwaishiba ni nshila

nshi muleyako, ku kapinda ka kulyo atemwa ku kapinda ka kuso. Kabili muli ilye nshila owe, kuli ifintu ifingi, lelo cisenda bakatungulula kukwishiba ifya kucita ifyo fintu. Umuntu fye umbi nga ya palya no kusosa, “Nshileumfwo bupusano nangu bumo kuli cena.” Mwamona? Mwamona, mulingile ukusambilishiwa kuli kulyo kutungulula.

²¹ Kabili aba balumendo, ukwabulo kutwishika lelo bali ni ba scout aba ishibisha, limbi bena kuti bakakanya intambo, bena limbi kuti bapanga imililo ku mabwe, kabili na fimbipo nga filya. Lelo ukwishiba inshila yenu iya kufuminamo, lilya e lyano! Bena, tabaishibe inshila yabo apa kufumina, e ico kanshi balyonaike bonse pantu tabasendele katungulula pamo nabo.

²² Kabili shi tata ushitontokanya bwino, imyaka ibili iya pitapo, mu Colorado, owe, aleya mu kati ka mpili, alikwete aka mulumendo akanono nalimo imyaka mutanda, imyaka ya kufyalwa cinelubali. Ali no kumusenda ku kulunga kwakwe ukwakubalilapo ukwa nsebula. E ico baile pa mulu wa lupili, kabili aka mulumendo akanono katile kuli ba wishi, “Natendeko kunaka.”

²³ “Isa nkupape. Tatulafika pa mulu nganshi nomba, insebula shisangwa pa mulu.” Ukutwalilila no kutwalilila no kutwalilila aliile umwaume mpaka afikile. . .Ena taishibe, ali umuntu wa mukalale. Taishibepo nangu cimo palwa kulunga atemwa ukwa kuya. Umuntu onse uwaishiba icili conse palwa matololo alishiba ukutila insebula tashikala pa mulu. Tashiyapo palya pa mulu. Imbushi e shikala palya, te nsebula. Shiba mulya mwisamba umo shingalya, shilingile shaya uko kuli ifintu fimo ifyo shingalya. Kabili, e ico, lelo uyu umwaume atontonkenye, “Nga naya fika pa mulu mu fimabwe pa ncende imo pa mulu palya, nalaya nsange insebula ikalamba.” Alimwene cikope ica imo ukwiminina pa—ukwiminina pa cilibwe, kabili atontonkenye palya epo ali no ukuisanga. Mwilaposako amano kufyo yalya ama magazine yasosa, mwe, owe, mwe, mukakwata iciloto cakutinya! Cilya, kwaba fye icintu cimo ica kucita, cabo kusenda katungulula pa kutila mwingeshiba apo mubelele.

²⁴ Kabili ulya tata, kwaishile isa imfula pa muku fye umo pa mulu palya, imo pa mfula ishisa mukwangufyanya. Kabili umwaume alungile mukucelwa, mpaka bwaishile ila kabili alifililwe ukusanga inshila ya kubwelelamo. Kabili i. . .lyena ifipupu fyalishile pa mulu wa mpili, kabili umwine wine ukwendesha, kabili cilya cali. . .

²⁵ Mulingile ukwishiba ifyo mwingaipususha, nga mwaikatwa. Kuli cintu na cimbi, ukwishiba ifya kuipususha! Nalinina mu fimuti kabili no kubwekela pe samba lya fyena, kabili ukunina ifimuti no kwikila panshi, pa mulu na panshi nga filya, ku kubo mumi. Nalisendapo amenshi makasa ilyo yali ama feet yane cila lubali, na putaula icishiki no

kucilambalika panshi. Kabili ne nsala sana icakutila te kuti nshipikishe! No kuputaula ifi fishiki ifya kale, no kufikosha no ku filengo ku bilima no kusungulula menshi makasa. Elyo kabili nalimo wanu koloko mu lucelo, tu koloko, ukusonkolola ifishiki, no kulala pali ulyo mushili uwakaba, ku kubo mumi. Kabili mulingile ukwishiba ifya kucita ifi fintu.

²⁶ Kabili uyu mwaume taishibe ifyo alecita, takwete nangu umo uwa kumutungulula. Kabili aikatilile akamwana kakwe akanono pa cifuba cakwe mpaka akomfwile ukuleko mweo no kufwa. Ukukana tontonkanya bwino! Nga cakutila alisendele fye katungulula pamo nankwe, wene nga ali muletele mwisamba lya lupili te mulandu inshita fintu yali, mwamona. Lelo alilolele mpaka bwaila, elyo alifililwe ukumona inshila yakwe ukubwelelamo.

²⁷ Ubo ebwabo bwafya na Benakristu ilelo. Balolela mpake mfifi yafika, lyena mulesa mukusango kutila muleya ukwabula Katungulula. Katungulula!

²⁸ Cinshi, bushe mwalitala ukumonapo umuntu uyo uwalubile? Bushe umo alitala ukukwatapo ukwishiba ukuleta umuntu uwaluba? Caba icintu ica bulanda sana ico tamwatala monapo. Ilyo muntu aluba, alafulungana. Teshiba ico alecita. Twalikete umuntu kunse kulya, umulumendo, kabili ena alilubile mu mitengo, kabili batontonkenye ukuti ena . . . Ali ni kasunga wa ng'ombe, lelo ali mu mpanga ishilingile kabili aishile luba, aile nshila imbi. Kabili ilyo ba musangile panuma ya nshiku shitatu, alebutuka ngo muntu uwafulungana, ukubilikisha ishiwi lyakwe pa mulu. Imilomo yakwe yonse yalilepawike, kabili aliposele imfuti yakwe kabili taishibe ifya kucita. Kabili ilyo munyina wine, ilyo . . . Bali mwikete no kumukakilila. Ilyo munyina wine aishile kuli wene, amumenye nge nama, aeseshe ukumusuma, taishibe pantu abelele. Cinshi? Ali uwaluba. Kabili ilyo muntu aluba, alaba mu musango wa bushilu. Kabili teshiba ukutila ali muli ulyo musango, pantu ena pa kubo waluba cilaleta ubu bulwele pali wene, kabili teshiba pantu ali kabili ne fintu alecita.

²⁹ E ico efyo caba ilyo muntu aluba ukufuma kuli Lesa! Akacita ifintu ifyo mubutuntulu tekuti acite. Akacite fintu ifyo—ifi fipula mu matontonkanyo ya muntunse ukuficita. Umuntu uwa luba ukufuma kuli Lesa, ulukuta ulwaluba ukufuma kuli Lesa, ulukuta ulo lwataluka kuli Lesa, ukutaluka ku mafunde ya Baibele yakwa Lesa, bakacite fintu ifyo inshita shimo tekuti musubile ukusanga mu lukuta lwakwa Lesa wa mweo. Bakakwatile ndalama mu bwangalo bwa bunco, ukuteya lottery, ncunga, icili conse ico bega cita. Bakasambilisha icintu icili conse, ukuleka icili conse ukucitwa, ukupampansha umuntu panuma uyo ulipila ishingwi mu lukuta, kabili na fimbipo nga filya, ku kubaleka batwalilile muli lwena. Ico cishinka. Ukubika ba dikoni mu kabungwe abo abaupapo

imiku ine atemwa isano, pa kutila fye benga twalilila na lwena, ku kukwatilamo ubwikashi. Kuli fye icabwikashi cimo ico mulingile ukufikilisha, cilya, umulimo wenu kuli Lesa. Iminineni no kulande Cine! Uwaluba, umuntu uwaluba aba mu musango wa cimfulunganya, ena muntu uwa pena.

³⁰ Katungulula alikwata ukwishiba, ifya kuya kabili ne fya kucita. Lesa mu... Lesa lyonse alatuma katungulula ku bantu Bakwe. Lesa tatala ukufilwa. Alatuma katungulula, lelo mulingile ukusumina ulya katungulula. Mwamona? Mulingile ukumucetekela. Mulingile ukuya munshila iyo asosa. Nga mwaya mu matololo, kabili katungulula wenu atila, “katuye *uku* lubali,” lelo nomba muletontokanya mwalaya *kulya* lubali, mukaya fye mukuluba. Lyena ilyo imwe... Lesa alatutumina katungulula ku kutungulula, tulingile twakonka ulya katungulula. Te mulandu ifyo tuletontokanya, ifyo filemoneka ifya mano kabili ne fyo filemoneka ifya bipa, ifwe tatuli abakupatulula cilya, katungulula fye eka e walinga.

³¹ Lesa, mu Cipingo ca Kale, atumine bakasesema. Bali ni bakatungulula, pantu Icebo cakwa Shikulu caishile kuli kasesema. Bali ni ba katungulula. Balesambilisha abantu nge fyo twakwete mu nshita ya bushiku mailo, pali Esaya na Uzzia. Bena balisambilishiwe, kabili balesambilisha abantu no kubatungulula. Kabili nomba Lesa lyonse alatuma bakatungulula Bakwe, Ena lyonse tatala ukubapo ukwabula katungulula, mu nshita fye shonse. Lesa lyonse alikwete umuntu umo uyo uwa Mwiminineko pali ili sonde, mu nshita shonse.

³² Nomba, inshita shimo balafuma kuli katungulula, “ukutaluka ku lupopo,” nge fyo tuciita. Ilyo Yesu ali pano pe sonde, bushe ta muleibukisha Yesu atile ku ba Fariseo, “Mwe ntungulushi impofu?” Intungulushi impofu, ukupofula ku fintu ifya bu mupashi. Mwamona? Nomba, balingile ukuba bakatungulula, bakatungulula ku bantu, ukutungulula abantu kwi pusukilo. Lelo Yesu atile, “Muli mpofu!” Kabili Atile, “Balekeni beka, pantu nge mpofu ya tungulula impofu, bushe bonse babili tabawile mu cilindi?” Intungulushi impofu! Owe, ifyo isonde lyakantaikwa na cilya, kutungululwa mu bupofu. Tafwaya imwe ukushintilila pa kwiluka kwenu mwebene. Lesa talefwaya imwe ukushintilila pa kwiluka kwenu atemwa amatontokanyo yenu, atemwa amatontokanyo ayali yonse aya pangwa no muntu.

³³ Lesa alatuma Katungulula, kabili Lesa afwaya imwe ukwibukisha ukuti ulya ni Katungulula Wakwe uwa sontwa. Kabili tulingile uku Mwibukisha. Pano Iletila, Yesu atile, “Nshakamushwe mweka, lelo Nkalomba kuli Tata kabili Akamatumina Ubukota bumbi.” Kabili ubu Bukota, ilyo Bukesa, Ali no kututungulwila ku Cine conse. Kabili Icebo cakwa Lesa e Cine, Kabili Icebo ni Kristu, “Ndi Nshila, Icine,

no Mweo.” Wene e Cebo, “Mukutendeka mwali Cebo, ne Cebo ali pamo na Lesa, kabili Cebo ali ni Lesa. Kabili Cebo aishilebo buntunse no kwikala muli ifwe.” Kanshi nga twakonka Katungulula umwine mwine uwa cine, Umupashi wa Mushilo, ali no kutweba ifyo Amwene, ifyo Aumfwa, kabili Ali no kutulanga ifintu ifili no kwisa. Ameni. Mwachimone co. Ali no kumilanga ifintu ifileisa.

³⁴ Kabili ilyo inkuta ilelo shakana Cilya, kuti twatala shani ukusubila ukuya ku Mulu? Ilyo Umupashi wa Mushilo watumina kuli ifwe ukuba Katungulula, tuli no kusenda cardinal umo, bishop umo, kangalila umo umukalamba, atemwa umo muntu uwaba nga filya ukututungulula, ilyo Umupashi wa Mushilo wapelwe kuli ifwe ku kututungulula.

³⁵ Kabili Umupashi wa Mushilo lyonse ulande Cebo. “Ninkwata ifintu ifingi ifya kumweba, tekuti mu fyumfwe nombamba, lelo ilyo Akesa, Akamutungulula kuli Cena.” Uyo e mulandu wine Ifikakatikilo fyaishile. Pakupwishishisha kwa Cikakatikilo ica Cinelubali, inkama yakwa Lesa ilingile ukupwishiwa, ukwishiba Lesa Nani, ifyo Ena aba, ifyo Ena ekala, icifyalilwa Cakwe, Ubuntu Bwakwe. Mulingile ukuba monse umu ukufika *apa* pali ilya nshita, mwamona, ukutuleta mu mushinku wa mwisulo wa bana baume na bana banakashi ba kwa Lesa, Ulukuta ulo ulwasambwa mu Mulopa wakwa Kristu, ulo ulwashitwa ukwabule ndalama, lwalilipililwa ku Mulopa wakwa Yesu Kristu.

³⁶ Nombamba, moneni pano, Katungulula, kabili wena ni Katungulula uwa pelwa na Lesa. Nombamba, tuleya tulepita mu matololo kabili tuli pa bulendo bwesu ukuya kumo, kabili tekuti tutwalilile ukwabula uyu Katungulula. Kabili tecakwasha uuli onse ukwasha ukupyanisha katungulula umbi! Nga mwacita, ali no kumufumya mu nshila. Uyu Katungulula alishiba inshila! Alishiba akaputulwa konse aka cepesha aka nshila. Alishiba itontonkanyo lyonse ilili mu mutima wenu. Alishiba umuntu onse uuli muno. Alishiba ishina lyenu kabili ne fyo mwacita, na fyonse pali imwe. Ni Katungulula wakwa Lesa, Umupashi wa Mushilo, kabili akasokolola ifintu kuli imwe, kabili akamweba ifintu ifyo Aumfwa, kuti abwekeshapo amashiwi yenu ukuyabwekesho no kusosa ifyo wasosele. Ameni. Ukumweba ifyo mwaba, ifyo mwakwata, uko muleya. Katungulula, Katungulula uwa cine, kabili Akamutungulwila ku Cine conse, kabili Icebo Cakwe e Cine.

³⁷ Nombamba, Umupashi wa Mushilo tawakatale ukucita, ukusosa “ameni” kufyapala nge cisumino icapangwa no muntu. Ukasuminishafye Icebo cakwa Lesa na “ameni,” pantu e fyo Caba. Umupashi wa Mushilo tawakamutungulule ku nshila imbi. Nombamba icintu iceni nici, ukuti ifwe bonse, ifilonganino fyesu ifikalamba ne fintu, tusoso kuti cila cimo

catungulwile no Mupashi wa Mushilo, kabili kwalibo bupusano bukalamba nge fyo kwabako pakati ka kasuba no bushiku muli ifwe bonse.

³⁸ Lelo ilyo Paulo, ulyo mu Fariseo umunono uwapokelele Umupashi wa Mushilo ilyo Ananias amubatishe, kabili aile mu Arabia no kusoma pa myaka itatu, aishile bwela, kabili tatalile ukwipusha ulukuta pa cintu icili conse pa myaka ikumi limo na ine, kabili ilyo aishile no kukumanya Petro, intungulushi ya lukuta ku Yerusalemu, bali abapalana Mwisambilisho. Cinshi? Umupashi wa Mushilo umo wine! Apo Petro abatishe mwi Shina lyakwa Yesu Kristu, Paulo acitile cimo cine ukwabula uuli onse ukumweba. Apo Petro asambilishe ulubatisho ulwa Mupashi wa Mushilo, no kusangululwa, na fimbipo; Paulo acitile icintu cimo cine, ukwabula ukwipusha ulukuta, pantu Cali ni Katungulula umo wine. Kanshi kuti twaba shani ilelo ilyo abantu bakana ifi Fishinka? Ilyo Petro asambilishe ifyo acitile pa mulandu wa fyo lukuta lwalingile ukutantikwa, Paulo akwete Isambilisho limo line, pantu bakwete Katungulula umo wine.

³⁹ Katungulula takasende umo *uku* lubali, kabili umo *kulya* lubali, no kutuma umo ku kabanga kabili umbi ku masamba. Ali no kumisunga bonse pamo. Kabili nga kuti twaleka fye Umupashi wa Mushilo ukutusunga pamo, tukaba umo. Nga—nga tatulekele fye Ciwa ukumutintila mu nshila iya lubana, tukaba umutima umo, amano yamo, ukuba pamo, ku Mupashi umo, Umupashi wa Mushilo, Katungulula wakwa Lesa ukatutungulwila ku Cine conse. Ico cishinka. Lelo mulingile ukukonka Katungulula wenu. Ee, mukwai.

⁴⁰ Lolekesheni kuli Nikodemo, alefwaikwa Katungulula, lelo ali umuntu uwa cenjela. Ali ni kasambilisha, nalimo imyaka ya kufyalwa amakumi cine konse konse. Ali mu ba Fariseo, atemwa—atemwa ku Filye fyaba Sanhedrin, Icilye, Akabungwe kaba Kapyunga. Ali umo umuntu wabo umukalamba nganshi, kafundisha mu Israel, uwaishibisha pali cena. Tontonkanyeni, kafundisha uwaishibisha! Ee, alishibe amafunde, lelo ilyo caishile ku kufyalwa cipya cipya, afwaikwe Katungulula. Alikukwatile nsala. Alishibe kwalingile ukubako icintu cimo icaibela. Imilandile yakwe kuli Kristu ilya nshita ya bushiku yali cishininkishe. Cashininkishe nakabili ici, ifyo baletontonkanya bonse abashala, lelo tapali nangu umo muli bena uwakwete ukushipa kwine—uko akwete. Takwali umo muli bena uwingesa kulya no kucita ifyo acitile. Namwishiba, abantu bebaula Nikodemo pakuya mu nshita ya bushiku. Alifikile kulya. Alifikile. Ninjishiba abantu bamo tekuti batendeke no kutendeka, akasuba atemwa ubushiku. Lelo alifikile kulya, kabili alefwaya Katungulula, kabili atile, “Shikulu, ifwe,” ukufuma ku Cilye ca Sanhedrin, “twaishibo kuti Nimwe Kasambilisha uwafuma kuli Lesa.” Mulandunshi

acishibile? Ali uwa shininkishiwa. Mwamona, alefwaya ukwishiba ifyo uku kufyalwa cipya cipya kwapilibwile, aile fye ukulungama kuli Ulyo walinga, pantu Lesa alishininkishe ukuti Uyu ali ni Katungulula Wakwe, Yesu. Lolekesheni kufyo asosele, “Shikulu, twalishibo kuti Nimwe Kasambilisha uwafuma kuli Lesa, pantu takuli umuntu uwinga cita ifi fintu ifyo Mucita, kano Lesa aba nankwe.”

⁴¹ Cali cishininkisho palya, ukutila kwaliko Lesa uwa mweo mukati ka Ena. Ifyo Apele ubunte, “Te Ine ulebombe milimo; ni Tata uwikala muli Ine. Ndemwebe cine cine, Umwana tekuti acite kantu Eka; kano ico amona Wishi acita, eflyo no Mwana acita ifyo fine. Tata alabomba, kabili na ine eflyo ndebomba.” Mu mashiwi yambi, Lesa ali Mulangishe ifya kucita, kabili Aile no kuya cita filya fine. Tacitile akantu nangu kamo mpaka Lesa Amweba uku cicita. Ameni. Ifyo e fishinka ifituntulu ifine fine pali cena. Nga kuti twasela fye no kulolela mpaka Mupashi watwensha uku cicita! Cilya e co. Elyo kabili ukuba fye muli Kristu umupwilapo ica kutila Talingile ukumusunkila uku no ku nge fyo Acita ine, lelo ukusunkana fye ukwakubalilapo kunono ukwa mutwe Wakwe, na muiteyanya kabili tapali nangu cimo icili no kumwiminika, pantu namwishiba ukutila cena bufwayo bwakwa Lesa.

⁴² Alefwaikwa Katungulula. Kabili Ali ni Katungulula uwa shininkishiwa. Nga li tungulwilwe kuli uyu Katungulula pantu alishibe uyu Katungulula ali uwaputwamo na Lesa. Alishibe ukuti intambi isho abombe, nalimo ku ba Fariseo, ba Seduke, kabili na bambipo abengi, alibombele filye fisumino yonse ilya nshita kabili tamwenepo nangu cimo ukucitika. Lelo kwaisa monekela Umuntu, ukusosa ukutila Ena ni Mesaya uwalaiwa uwa mu Baibele. Elyo aisa pilibuka no kubomba imilimo ine iyakwa Lesa. Yesu atile, “Nga nshilecita imilimo yakwa Tata, lyena Mwincetekela. Lelo nga tekuti Muncetekele, cetekeleni imilimo iyo ncita, pantu ipelo bunte pali Ine.”

⁴³ Kanshi, e mulandu wine Nikodemo asosele ukuti, “Shikulu, twalishiba Nimwe Kasambilisha uwa fuma kuli Lesa, pantu takuli umuntu uwinga cita ifi fintu ukwabula ifyo Mucita ukwabula Lesa ukuba Nankwe.” Mwamona, alefwaikwa Katungulula, nangula ali uwaishibisha pa cintu. Ali uwaishibisha pa lukuta lwakwe. Alecindikwa, kabili alikwete—alikwete ififulo ifya cindamisha, kabili umuntu umukalamba; ukwabulo kutwishika, umucinshi ukufuma ku bantu bonse mu calo conse. Lelo ilyo caishile ku kufyalwa cipya cipya, alefwaikwa Katungulula! Na ifwe bene, ee, twalefwaikwa Katungulula.

⁴⁴ Koneli, ali umuntu umukalamba, umuntu uwacindikwa. Akulile amacalici. Acindike aba Yuda pantu alishibe ukutila bukapepa bwabo bwali ubwalungama. Kabili alipile ifya nkumbu, kabili alepepa cila bushiku, lelo ilyo Umupashi wa

Mushilo waishile (Icintu cimo calilundilwe ku lukuta), Alefwaikwa Katungulula. Lesa ali mutumine Mupashi wa Mushilo. Ali Butumine mu buntunse bwakwa Petro, “Ilyo Petro acili alesosa ifi Fyebo, Umupashi wa Mushilo wawile pali ena.” [Tapali kantu pa tepu—Ka.] Lesa abomfeshe Katungulula alandile kuli Petro. Ali Ubomfeshe, pantu Atungulwile Koneli ku nshila iya linga. Kabili ilyo acili alelanda, Umupashi wa Mushilo wawile pali bena Abenafyalo. Elyo aishile sosa, “Bushe muntu kuti akanya amenshi, ukuti aba bebatishiwa?” Mwamona, nelyo line Katungulula alelanda, te Petro. Pantu lyali libumba lyaba Yuda...atemwa Abenafyalo, “abashasangululwa, aba fiko” kuli ena, kabili tafwaile no kuya. Lelo Katungulula atile, “Ndekutuma.” Mulacita ifintu ifyo tamuletontontokaya kuti mwacita, ilyo Katungulula asendo butungulushi bonse, ilyo mwa Musuminisha ukumutungulula. Owe, ifyo cabe cisuma ukutungululwa na Mupashi wa Mushilo. Wene ni Katungulula. Cisuma. Alandile ukupitila muli Petro kabili amwebele ifyo alingile ukucita. Elyo ilyo bonse bapokelele Umupashi wa Mushilo, atile, “Tekuti tukanye amenshi, pa kumona aba nabapokelele Umupashi wa Mushilo ngefyo twacitile pa kutendeka.” Kabili bali babatishe mwi Shina lyakwa Shikulu Yesu. Nomba, ni nani uwa mutungulwile ukucita cilya? Katungulula uwali muli ena. Bushe Yesu tabebele, “Mwikatontontokanya ifyo mukasosa, pantu te imwe mwe balelanda; ni Tata uwikala muli imwe, Eukalanda”? Amenii.

⁴⁵ Mutungwi, ukwisa ukufuma ku Yerusalemu. Kabili Lesa akwete Katungulula mwi sonde pali ilya nshita, Umupashi wa Mushilo, kabili Akwete umuntu kunse kulya uwali uwaisushiwa no yu Katungulula. Tali na kuba kashimikila, ali nga dikoni. Kabili ali kuli ilye ncende ukundapa abalwele no kutamfya ifiwa, no kulenga ukusunkana ukukalamba, insansa ishapulamo shali mu musumba. Akwete abantu imyanda abalongene kuli wene, kabili Katungulula atile, “Takuli ukucila apa, katubwekele uku lubali.” Tatalikene na Katungulula wakwe.

⁴⁶ Mwikesha ukutalikisha Icebo cakwa Katungulula wenu. Mukonkeni. Nga tamulecite fyo, mukaluba. Kabili, ibukisheni, nga mwa Musha, muli no kuba mweka, eico tulefwaya ukulaba mupepi na Katungulula.

⁴⁷ E ico mu musebo, Atile, “Sheli bumba nomba, Filipino, kabili kabiye mulya mu matololo umo mushili nangu umo muntu. Lelo ndekutuma kunse kulya, kabili kuli no kubako umuntu umo nga nakutwala kulya.” Uyu aisa mutungwi uwali eka, ali umuntu umukalamba kuli na mfumu kulya mu Ethiopia. E ico aleya alepita, ukubelenga Ibuku ilyakwa Esaya. Kabili Katungulula atile, “Kabiye mupepi kwi celeta.”

Kabili atile, “Bushe waishiba ifyo ulebelenga?”

48 Atile, “Ningeshiba shani ilyo tapali umuntu uwa ku ntungulula?” Owe, mwe! Lelo Filipi alikwete Katungulula. Ameni. Kabili atendeke pe Lembo limo line, no kushimikila kuli wene Kristu. Ameni. Katungulula! Te kumweba icisumino cimo, amwebele palwa kwa Katungulula, Kristu! Kabili ali mubatishe kuse kulya mu menshi yamo. Mucine, eflyo cali. Owe, ifyo natemwa cilya!

49 Ilyo Israele ashile Egupti ukuya ku calo ica laiwa, mu Kufuma 13:21, Lesa alishibe ukutula tabatalile endapo muli ilya nshila nakalya. Cali fye ama mailoshi amakumi yane, lelo nalyo line balefwaikwa icintu cimo ukuya nabo pamo. Kuti balufya inshila yabo. E ico Wene, Lesa, abatumine Katungulula. Ukufuma 13:21, icintu cimo icapala nge fi, “Ndetuma Malaika Wandi ku ntanshi yenu, Intumba ya Mulilo, ku kumusunga mu nshila,” kukubatungulula kuli ii mpanga ya bulayo. Kabili abana ba Israel bakonkele ulya Katungulula, Intumba ya Mulilo (ubushiku), Ikumbi mu kasuba. Ilyo lyaiminina, nabo baiminina. Ilyo Lyaenda, nabo bayenda. Kabili ilyo Abapalamike ku mpanga, kabili tabali abalinga ukuyaingilamo, Alibatungulwile ukubwekela mu matololo nakabili. Taile pamo nabo.

50 Filya eflyo caba, ulukuta ilelo. Ukwabulo kutwishika lelo ifyo kushipikisha kwa kwa Lesa ilelo, nga filya cali mu nshiku shakwa Nowa, ulukuta nga lwaliya kale nga lwaliwemye no kutantikwa bwino. Lelo Alingile ukututungulula ukushinguluka no kushinguluka no kushinguluka.

51 Israel tabaishibe nangu panono, ilyo balebilikisha, pa kumona abashilika abafwa aba ku Egupti, bakabalwe abaibila, baceleta bakwa Farao na bapilibulwa, baishile kwato kucimfya, Mose mu Mupashi, ukwimba mu Mupashi, Miriam ukushanina mu Mupashi, kabili na bana banakashi bakwa Israel ukubutuka uku no ku mu lulamba, ukubilikisha no kushana, bali fye inshiku ishinono ukwali ubuci no mukaka. Tabaishibe nangu panono cali imyaka amakumi yane ubutali, pantu batendeke ukuilishanya kuli Lesa na Katungulula.

52 Kabili tuleisanga fwe bene mu musango umo wine. Ndi no kuya ku Shreveport panuma ya kuno. Kabili Umupashi wa Mushilo wawile Ubushiku ubwa Kutotela, imyaka amakumi yasano ayapitapo, mu—mu Louisiana, pa—Ubushiku bwa Kutotela. Ifyo ulukuta lwawa ukutula ilya nshita! Bushe mwalishiba ukuti ulukuta ulwa Roman Catholic pa ntendekelo lwaluko lwali ulukuta ulwa pentecostal? Cilya cine. Ico cishinka. Lwali ulukuta lwa pentecostal, lelo bashimucindikwa abakose mitima batendeke ukwingilamo no kupilibula a—Amalemo yakwa Lesa ku ntambi shabo, ukulunda kuli Yena ifishilano, kabili na fimbipo. Kabili moneni ifyo bakwata nombamba, tapaba na kaputulwa ka Malemo muli fyena fyonse. Bapyanishe icintu cimo ku cintu cimbi icaibela, aka putulwa

ka mukate ukuba Mupashi wa Mushilo. Bapyanishe ukusansa palwa kwibisha. Bapyanishe “Tata, Mwana, na Mupashi wa Mushilo” mucifulo “ca Shikulu Yesu Kristu.” Balipyanishe yonse aya mafunde yakwa lesa aya kalamba ifyo yapelwe kuli ifwe, kabili balitaluka, balitaluka sana, ukutali ukutaluka ukufuma kwi Sambilisho ilya mu Malembo.

⁵³ Kabili Pentecost yawile mu Lousiana, imyaka amakumi yane aya pitapo, kabili nga ikatwalilila na imbi imyaka imyanda ibili, ikaba iyataluka nganshi ukucila ifyo lukuta lwa Katolika luli, nga lwatwalilila ukuwa mu musango lwabelamo pali ii myaka iya pitapo amakumi yane, pantu balelundilako fye kuli cena inshita fye yonse, lyonse fye. Bakashimikila aba kale baliya. Ukulongana kwa mu musebo, tamumfwapo nangu kumo. Icintu fye ico twakwata libumba ilyaba Hollywood ukulundwa kuli lwena, abanakashi ababeye mishishi abafwalo tuputula, abapentwa, na fyonse ifya shala, ukuita abene Abenakristu. Ricky umu umunono na gitale, ukulabutuka uku no ku pacifulo, kabili abanakashi ne ndeshi iya ikata sana kwati ni. . . kwati fye ni mbwa iifundilwe mpapa pamo ne—ne nkanda ukumonekela kunse, mupepi, ukulatensha tensha kulya ku cintamba, ukubutuka uku no ku kucintamba, ukulashana na masikiyo mu matwi yalelebeli, kabili umu muli aba abakashana abapya ababeyo lukusu, elyo ukulaito lwine Ubwinakristu.

⁵⁴ Ifyo tukabila mibele ya kale, iya tumwa na Lesa, bukapepa ubusamfya uuli no kusamba ilye mibele ye sonde ukufuma mu lukuta. Tufwaikwa ukubwekela ku Mupashi wa Mushilo no mulilo, ukubwekela ku cintu icoca ifisoso, ukuleta ukushimikila kwa mibela ya kale nakabili ukulenga, Umulu kulepa, na kumbo kukaba, ukutontafye imfuti apalinga. Tufwaikwa ukushimikila ukwa ulya musango. Lelo mukacicite lelo, ulukuta lwenu luli no kumitamfya.

⁵⁵ Inshita shimo bakashimikila basuma balalufiwa ku lukuta lwabo. Uyu e mulandu wine nshakwatila cilonganino. Nakwata fye ukwakutungulwila kumo, uko kwaba ni ku Mulu. Konse uko Antuma, nkaya. Conse ico Asosa, ndasosa. Tatulefwaya icilonganino nangu cimo. Luno ulukuta lukutale ukulanda pa cilonganino, mu kalufya pastor wenu lilya line fye. Te kuti imbe kuli lwena, te kucila ama mineti yasano. Cila lukuta ulu lwatalile ukulonganika lwaile ku lubuto, kabili njebeniko lumu ulushacitile, kabili munjebe lumu ulwatala ukubapo nakabili. Umupashi wa Mushilo watumwa ukutungulula ulukuta, te bumba limo ilya bantu. Umupashi wa Mushilo e mano yonse. Abantu besa mukukosa imitima, bucaibela.

⁵⁶ Lesa alibelele ukuti ali no kubatumina Katungulula, Akabatungulwila mu nshila. Kabili ilyo lyonse ilyo balekonka ilya Intumba ya Mulilo, bali fye bwino. Alibatungulwile pa mpongolo ya mpanga ya bulayo, kabili lyena palya epo Ali no

kuya fika. Elyo Joshua, ilye mpuka ikalamba, ibukisheni ubushiku abebele, “Isangululeni mwebene, ubushiku bwa citatu Lesa ali no kwisula Jordan ulubali lwa kuno kabili tuli no kwabuka”? Nomba moneni ifyo asosele (nalitemwa ici) mu Malembo, atile, “Ikaleni mupepi kunuma ya Cipao, pantu tamwatala ukupitapo ii nshila.”

⁵⁷ Icipao cali ni cinshi? Icebo. Mwilaenda inshila shenu sha filonganino nomba, ikaleni fye kunuma ya Cebo, pantu tamwatala amupitapo ii nshila. Kabili, munyina, nga kwalitala akubapo inshita ulukuta ulwa Bwinakristu lulingile ukuicenceta ulwine, ni ino ine nshita. Tuli fye nomba uko uku kulongana ku kalamba kulecitika mu Rome ino ine nshita, ifya kupusana filecitwa nomba, ukwampana kwa ma chalici, ilyo ifi fyonse ifilonganino fikalonganikwa pamo ku kupanga icipasho ca ciswango, filya fine efyo Baibele yasosa. Kabili namwishiba ifyo twacisosa ulucelo mu Mbila. Kabili nomba tuli pano, ifintu fye fyonse fili fye pa mwinshi, kabili abantu bacili balekonkela icisumino. Mulingile fye ukwikala kunuma ya Cebo! Icebo cili no kumitungulula na kwishilya, pantu Icebo ni Kristu, kabili Kristu ni Lesa, kabili Lesa e Mupashi wa Mushilo.

⁵⁸ Ikaleni kunuma ya Cebo! Owe, ee, mukwai! Ikaleni na ulya Katungulula. Ikaleni fye kunuma ya Cena. Mwiesha ukuya ku ntansi ya Cena, ikaleni kunuma ya Cena. Lekeni Cena ci mutungulule, mwiesha uku Citungulula. Muleke Ciye.

⁵⁹ Joshua atile, “Nomba, tamwatala ukupitapo ii nshila, tamwaishibapo nangu cimo palwa musebo.”

⁶⁰ Ubo e bwabo bwafya ilelo. Tamufwaikwa katungulula nangu umu ukumutungulwila mu cishila icapabuka. Owe, mwalishiba utushila tonse na fyonse ifyashala. Mwalishiba inshila ya lubembu yonse. Takwaba na... Owe, mwalyendamo inshita iitali. Tacifwaikwa umuntu nangu umu ukweshu ukumweba palwa cilya, mwalishiba utushila utwipi tonse. Cilya cishinka, ulubembu lonse, mwalishiba pali lwena lonse. Takuli nangu umu ulingile ukumweba ifya kwiba; mwalishiba cilya. Takuli nangu umu ulingile ukumweba ifya kutukana; mwalishiba cilya. Takuli nangu umu ulingile ukumweba ifya kucita ifi fintu fyabipa, pantu fyali pampamikwa pa cimuti conse ukuli konse.

⁶¹ Lelo, ibukisheni, imwe mwe bantu mwebaba Abenakristu, mwalyabuka. Muli mu Mpanga imbi. Mwalifyalwa cipya cipya. Muli mu Mpanga, Impanga ya mu Myulu. Muli mu Mpanga iya bulayo.

⁶² Kuti mwalolekesha, mwalishiba inshila yenu kuno. Owe, mwe, ee. Namwishiba cinshi—cinshi, ifya kwiminina pa ciputulwa cimo ica makadi. Namwishiba ifyo dice, ilyo ya shinguluka, ifyo cipilibula, kabili na fyonse ifyapala nga filya.

Lelo ilyo caisa ku kwishiba umushilo no bulungami kabili na maka yakwa Lesa, kabili ifyo Mupashi wa Mushilo ubomba kabili ifyo Ucita, cawama fye ukuti mwikale kunuma ya Cebo, Katungulula. Mwamona? Tamwatala ukupita iyi nshila.

⁶³ Cisuma, mwatila, “Nali umuntu uwa cenjela sana, nali—nalikwete ba degree babili mu college.” Mulingile mwafilabako. Ee, mukwai.

⁶⁴ “Naliyako ku serminary.” Kuti mwalabako fye. Ee. Mulingile ukwikala kunuma yakwa Katungulula. Leken i Wene amutungulule. Alishiba inshila; imwe tamwaishiba. Tamwatala amupitapo iyi nshila. “Cisuma,” mwatila, “balipitamo.”

⁶⁵ Moneni nga balicitile. Yesu atile, “Abo abapitile ii nshila, ifi fishibilo fikabakonka. Mwi Shina Lyandi, bakatamfya ifiwa, ukulandila mundimi shimbi; atemwa ukwikata insoka atemwa ukunwa ifyabwanga, tacakabacene. Nga babike ndupi shabo pa balwele, bakaba abatuntulu.” Abengi muli bena bala Yakana, uku Yakaninina, batila taya Putwamo nakalya. Tabakonka Katungulula. Balekonka icisumino icapangwa no muntu. Mulingile ukwikala kunuma ya Cebo, pantu tamwatala ukupita iyi nshila, namwishiba.

⁶⁶ Lelo mwalifyalwa cipya cipya, kabili mwalifyalwa mu mushilo. Tamwapitapo iyi nshila nakalya. Mwalipita... Nga mwapita muli ii nshila, mulingile ukwisa ukupitila mu mushilo, pantu ni Mpanga ipya, Ubumi bupya, abantu bapya.

⁶⁷ Nga mwaya ku chalici no kumona umuntu umo aiminina no kubilikisha, “Ubukata kuli Lesa! Halleluja!”

⁶⁸ Cinshi, muli no kusosa, “Mwe, ubusuma, tabatala ukucitapo cilya mu lukuta lwandi! Nalaima no kuya panse!” Mwamona? Cenjeleni.

⁶⁹ Ikaleni kunuma ya Cebo, nomba, lekeni Katungulula amutungulule. “Aka mutungulula mu Cine conse, no kusokolola ifi fintu ifyo nalandapo kuli imwe. Aka mulanga filya. Aka mweba ifintu ifili no kwisa,” Katungulula uwa cine. Mwiya kuli bishop; kabiyeni kuli Katungulula. Mwiya ku uuli onse lelo kuli Katungulula. Ena e Ulya uwatuminwe ku kumutungulula. Ena e Ulya uli no kucicita. Lesa ali mupela Katungulula. Sendeni inshila iyapelwa na Lesa.

⁷⁰ Ubwafya bwa cena ilelo, ukuti abantu abesa ku lukuta bekala fye ama miniti ayanono, icintu cimo cilacitika ico tababelesha.

⁷¹ Nacisunguka umwanakashi umunono ukufuma ku lukuta ulwatalalilwa, nacifuma fye mukumupepela. Lesa ali no kundapa umwanakashi umunono. Tailuka pali ci, taishibepo nangu cimo palwa cena. Acisa ingila, acisoso kutila taishiba. Lelo nacimweba, “Isa kuno umone.” Acimoneka ngo wa mwenso kabili taicetekela, lelo Katungulula atwalilile

ukumweba, “Akuya.” Ali cipokelele. Cilya eco. Mwamona, ni pa mulandu wa Mupashi wa Mushilo uututungulula kuli ifi fintu. Mwamona, Lesa nakwate nshila.

⁷² Bushe mwalitala . . . Bushe mwalitala ukumona ba coso aba mu mpanga baleya kumo, imbata shileya ku kapinda ka kuso? Cisuma, nomba ibukisheni, ilye mbata ikulu yafyalilwe kuli ilye ncende pa cishiba pa cifulo cimo. Tayaishiba ku kabanga, ku kapinda ka kulyo, ku masamba, na ku kapinda ka kuso. Tayaishibapo nangu cimo kano cilye cishiba icabela kulya mu mpili mu Canada. Tatala ukufumapo pali cilye cishiba, lelo afyelwe ukube ntungulushi. Ulya coso umulume umunono afyelwe ukuba katungulula. Kabili icintu icakubalilapo, inshita imo iya bushiku kwaishileisa amenshi makasa ayengi pa mulu wa mpili. Cinshi icicitika? Ulyo mwela uwatalala ulesa pali ilye ncende. Kuti naelenganya ena aletutuma, no kusosa, “Mayo, ici cilepilibula cinshi?” Mwamona, tatatalile ukumfwapo ilye nshita iya talala. Atendeke ukulamona palya, atendeke ukumona palya mu mbali ya cishiba, patendeke ukutalalisha, amenshi yatendeke uku kambantana pa cishiba. Ena taishiba, lelo apopene fye. . . Afyelwe ukuba katungulula kuli lilye bumba lya fibata. Ikatolokela mulya mukati pakati ka cilye cishiba ilyo yasubwa. Ciiteni ifyo mulefwaya. Tucita ukuputwa, atemwa kuti mwaciita, owe, ukwiluka fye, fyonse fintu ciitwa. Ikapupukila mulya mwine mukati pakati ka cilye cishiba, no kwimya kalya kamulomo akanono mulwelele, no kulaya, “Honk-honk, honk-honk!” Kabili cila mbata yonse pa cishiba ikesa palya kuli yena. Cinshi? Balishiba katungulula wabo, umusango fye alililamo.

⁷³ “Nge ntandala yapela iciunda cimbi, ni nani uwingaitenyanya ku bulwi?” Cisuma. Ni nani uwinga itenyanya ku bulwi nge ntandala yapele ciunda cimbi?

⁷⁴ Cisuma, nga cakutila ulya coso umunono alila fimbi, ni esa uwinga itenyanya ukupupuka? Ilye mbata inono no kwimya aka mulomo kakwe akanono kulya, kabili no kubilikisha, “Honk-honk, honk-honk!” Kabili imbata yonse inono ili no kwisa kuli yena. “Honk-honk, honk-honk!” Ishi shili pano. Shikakwata ukusangalala nganshi, mulya mwine mukati ka cilye cishiba, ukulapilibuka fye no kupilibuka no kupilibuka. Panuma ya kashita ilacumfwa cileenda pali wene, ilingile ukuya. Ali no kufungulula amapindo yakwe no kupupuka ukufuma pali cilye cishiba, no kupupukila mu mulu no kushinguluka imiku ine atemwa isano, ali no kuya fye ukulungama ku Louisiana nge fyo enga cita, imbata yonse kunuma ya wene. “Honk-honk honk-honk,” iyi yaisa. Cinshi? Wene ni Katungulula! Ameni! Balishiba katungulula wabo, ulukuta talwaishiba. Ee, alishiba ifyakucita.

⁷⁵ Lolesheni kuli balya ba coso aba kulu, ukufuma kulya kwine ku Alaska. Nomba, kulabako lyonse coso umulume umukalamba alabatungulula, kabili balya ba coso balingile

ukulolekesha ulya coso umulume bwino nganshi. Balingile ukwishiba ifyo ulya coso umulume alesosapo. Bushe mwalibelengapo pali cilya muli *Look* magazine kuno pa myaka amakumi yane iyapitapo, uko coso umulume umukalamba inshita imo taishibe ifyo alecita, kabili atungululwile ibumba lyaba coso inshila yonse mpaka ku England? Cilya cishinka. Tababalile ukwishibikwa ukuya ku England intanshi. Mulandu nshi? Tababalile abeshiba intungulushi ya—yabo. Ulya coso umulume umukalamba taishibe uko aleya. Kabili nombaba baba kulya kabili tekuti babwekele.

⁷⁶ Ubo e bwafya ne bumba lyonse ilya aba ba coso ilelo, bacili baba pamo. Batila, ilya *Look* magazine yatile, aba ba coso baba pamo kabili balapupuka ukushinguluka England, lelo tabaishiba ifya kubwekelamo. Ulya e musango cabelamo naba coso bamo abo naishiba. Mulakwata ibumba, no kulongana uku kalamba ukwa nshita itali, kabili no kukwata kapuputula umo ukwisako no kushimikila pa kashita, lelo ta mwishibe uko muleya. Ukupupukila pamo ukushinguluka no kushingulula, pantu na mukwata coso umulume ukumutungulula mulya mumangalo ya cilonganino; kabili te kubwekela ku Cebo cakwa Lesa, ukubwekela ku lubatisho lwa Mupashi wa Mushilo. Elyo kabili balasunguka umulandu tatwakwata ukupuputulwa mu nshiku shesu. Mwamona? Mulingile ukukwata cilye Ciunda icaishibikwa! Cilye Ciunda ni ntandala ya Mbila nsuma ukuleta Imbila nsuma, Icebo conse icakwa Lesa. Te cisumino, te cilonganino; lelo Baibele, Umupashi wa Mushilo. “Ifi fishibilo fikakonka abo abacetekela.” Mwamona? Kabili kulya baya mukwenda mu musebo.

⁷⁷ Coso umo umulume umukalamba inshita imo, batile, alengele ibumba ukwipaiwa, ukweshwa ukubapupusha ukupita mu mfifi, taishibe uko aleya, umwine, kabili bonse baileuma mu mpili kunse kulya, kabili bamo muli bena baliputawilwe, ukusansaika. Mucine! Balingile ukwishiba iciunda cabo icaishibikwa. Ilye mbata ikulu inono, nga naikwata iciunda icaishibikwa kabili cila imo ileshiba, shilakwata ukusangalala ukunono capamo kabili shilema no kuya kukapinda ka kuso. Cinshi ico shilila kulya? Kulya ukushatalala.

⁷⁸ Nomba, nga cakutilla Lesa alipela imbata amano ayalinga ukwishiba ifya kubutuka ukutalala, inga Ena kuti akana shani ukupelo lukuta? Nga cakutilla imbata kuti yacita filya mukwiluka, inga Mupashi wa Mushilo mu lukuta? Ulingile uku tutungulula ukufuma ku ntambi isha kale ne fisumino ne fintu, ukuya mu bukata, mu lubatisho ulwa Umupashi wa Mushilo ulusuma. Uleto bulumba, ukwishiba, ukuteka ntima, bulesa, kabili Mupashi wa Mushilo. Filya eflyo Katungulula uwa cine akatungulula, pantu Takaleta cintu nangu cimo kano Imbila nsuma, Icebo fye cakwa Lesa ceka. Mucine, mulefwaikwa Katungulula!

⁷⁹ Ilyo, abantu aba mano, tabaishibepo nangu cimo pali Lesa. Bali—bali bakabomba bamalele, abamalele. Bali kulya ku kabanga. Namwishiba, Baibele itila, “Natumona Ulutanda Lwakwe ku Kabanga, twaisa muku Mupepa.” Bafumine ku masamba, balolekeshe ku kabanga no kumona Ulutanda Lwakwe...atemwa balolekeshe ku masamba, bali ku Kabanga. Twali ku Kabanga, no kumona Ulutanda Lwakwe ku masamba. Mwamona? “Natumona Ulutanda Lwakwe ku Kabanga.” Kabili, mwamona, bali ku kabanga. “Ilyo twali ku Kabanga twamwene Ulutanda, kabili twaisa mu ku Mupepa.”

⁸⁰ Kuti naelenganya ukumona balya abaume ukuiteyanya ukuya. Kuti naelenganya umo uwa bakashi babo atile kuli wene, atile, “Mulesosa, na mulonga ifintu fyonse, lelo inga compass wenu ali kwisa.”

Atile, “Shi—nshilebomfya compass iyi nshita.”

⁸¹ Atile, “Inga mukaciluka shani mpili?” Ibukisheni, bali no kwabuka Umumana uwa Tigris kabili baishile pita mukati ka nika, kabili, cinshi, balikwete ubulendo bwa myaka ibili pa ngamali. Musango nshi bali no kwendelamo? Atile, “Cisuma, tamulesenda nangu ni compass.”

Atile, “Iyo.”

“Mwalaenda shani?”

⁸² “Ndeya munshila iya pelwa na Lesa. Lulyo Lutanda kulya luli no kuntungulula kuli ilye Mfumu.” Cilya e co.

⁸³ “Twalimona Ulutanda Lwakwe ku Kabanga, kabili twali Lukonka mpaka konse kuno ku masamba, ku ku Mupepa. Ali kwisa?” Bakonkele nshila iya pelwe na Lesa. Baishile kakwa no mwina wa fisumino kulya lubali pa kashita akanono. Baishile mu Yerusalemu kabili batendeke ukuya uku na kulya mu musebo, aba bantu abafwele bwino nganshi, balesosa, “Ali kwisa? Ali kwisa ufyelwe Imfumu ya ba Yuda?” Cisuma, ulya e wali uukalamba, ulya ali ni Yerusalemu. Mucine ulukuta ulukalamba lwalingile ukwishiba icintu cimo palwa Cena. “Ali kwisa? Ali kwisa uyo ufyelwe Mfumu ya ba Yuda? Natumona Ulutanda Lwakwe ku Kabanga, twaisa mu ku Mupepa. Ali kwisa?”

⁸⁴ Cinshi, baile kuli pastor *Kampanda-na-kampanda* kabili kuli shimapepo mukalamba *Kampanda-na-kampanda*, tapali nangu umo muli bena abaishibepo cimo palwa Cena. “Cinshi, kuliko Umo ufyelwe Imfumu ya ba Yuda, Ali kwisa?” Tabaishibe.

⁸⁵ Lelo kwali ibumba lyaba kacema kunse kulya kumbali ya lupili bakwete fye inshita, ee, mukwai, pantu balishile munshila iya pelwe na Lesa.

⁸⁶ E ico balikele kulya lubali, kabili palwalala alibebela, “Nalamweba ifyo tulingile ukucita, twalakwata ukulongana

kwa kabungwe.” E ico baileipusha ku Cilye ca Sanhadrin, kabili—kabili batontonkenye ukuti balyumfwilepo icintu cimo palwa Cena. “Iyo, tatwaishibepo nangu cimo palwa Cena.”

⁸⁷ Cilya eflyo caba ne lelo. Tabaishibapo nangu cimo palwa uyu Katungulula, uyu Mupashi wa Mushilo uudapa, uwisusha, upususha, ukwisa nakabili. Katungulula alitwebele ifi fintu fyonse fikacitika, ifwe nomba tuli pano mukati kafyena. Kalingulula wa matontonkanyo ya mutima; tabaishibapo nangu cimo palwa Cilya, bala Ciita ukwishiba amatontonkanyo atemwa icintu cimo. Tabaishiba ifya kusosa palwa Cena.

⁸⁸ E ico, mwamona, balya abantu aba mano, cikulu fye... Ibukisheni, ilyo baingile mu Yerusalemu, Ulutanda lwalilubile. Kabili ilyo lyonse mulefwaya ifisumino no muntu wa cilonganino ukumutungulwila kuli Lesa, ubwafwilisho bwakwa Lesa bukamusha. Lelo ilyo baumfwile ububi no kunaka palwa cena, no kubasha, bashile ifisumino ne filonganino ifya balya aba Yuda, kabili balifumine mu Yerusalemu, elyo Lutanda lwaishile moneka nakabili kabili basekelele no kusekelela kukalamba nganshi. Balimwene Katungulula nakabili! Owe, ifyo caba, mukaye mu lukuta ulwa kale ulwa talalilwa, elyo mukabwekele kuli lumo ulusuma ululi pa mulilo, moneni Katungulula ukutungulula, ifyo cabo bupusano! Ee, “Twamwene Ulutanda Lwakwe ku kabanga kabili natwisa mu ku Mupepa.”

⁸⁹ Yoshua atile kuli bene, “Nomba konkeni Icipao, pantu tamwatala ukwendamo muli iiyi nshila.” Lesa takasuminishe cilye Cipao ukuya ukuli konse lelo ukwalungama. Cila muntu ali Cikonkele, kabili Caile fye ukwabuka Yordani.

⁹⁰ Cimo ne lelo, ku Mupashi wa Mushilo. Ee, mukwai. Icintu fye cimo ico twaishiba, nga cakutula caba Umupashi wa Mushilo atemwa iyo, tulemona ifilangi... ifilangisho ifya Wena, ifilangisho ukushininkisha Icebo cakwa Lesa.

⁹¹ Nomba, te kale sana, ibumba lyaba munyina lyalikwete umulopa na mafuta, kabili cilya cili fye bwino nga balefwaya ukucita filya fine. Ine... Cilya tacili icishininkisho kuli ine. Cena cishininkisho ca Malembo, mwamona, cikulu fye cileshininkisho ifyo Lesa asosa, cilya cili fye bwino. Batile, “Uyu e mulandu wine mwakwatila Umupashi wa Mushilo, namukwata amafuta mukuboko kwenu.” Nomba, ine—ine tekuti nkonke cilya. Mwamona? Iyo, nshacetekela ukutula amafuta yalikwatapo icintu cimo ica kucita palwa cena. Nga cakutula ulyo mulopa uli no kundapa no kupususha, cinshi ica citika ku Mulopa wakwa Yesu Kristu? Nga cakutula yalya amafuta yalondapa, inga palwa filaso Fyakwe? Mwamona? Mwamona?

⁹² Nalitemwa Katungulula ukwisa, uyo uumileta ku Cine ca Cebo, lyena namwishiba namwingilamo kabili muli

abaiteyanya ku nshita ya kuya. Cilya cishinka, ukuiteyanya ukupupuka. Ee, mukwai. Ee, pantu cinshi? Katungulula Wene e Ulena ukuti cibe icituntulu.

⁹³ Ninkwate Lembo pano, nacipela aya Malembo, lelo ndefwaya ukubelenga ili. Ni II Petro, icipandwa ca 1, vesi ya 21.

Pantu...ku kufwaya kwa buntu takwaleta kusesema nangu limo: lelo ni pa kobelwa ku Mupashi wa Mushilo e po abantu ba mushilo balandile.

⁹⁴ Ngo busesemo bwaishile shani? Teku bufwayo bwa muntu, ifishilano fya cilonganino; lelo ku bufwayo bwakwa Lesa, ilyo abantu ba mushilo baobelwe ku Mupashi wa Mushilo. Wene Lyonse aba ni Katungulula wakwa Lesa. Ulya wali Mupashi wa Mushilo uyo wali muli ilye Ntumba ya Mulilo, ulya wali Mupashi wa Mushilo, umuntu onse alishiba ukuti ulya ali ni Kristu. Mose alikene Egupti, asalile ukusebana pamo na Kristu ubucindami ubwakulo kucila ifyuma fya mu Egupti. Kristu ali Eo. Cisuma, ilyo baiminine kulya no kusosa, cisuma, “Uletila, Niwe...Cinshi, taucilile pa myaka ya kufyalwa amakumi yasano, kabili ulesoso kuti Walimona Abraham?”

⁹⁵ Atile, “Ilyo Abraham talabako, NINE.” NINE e Ulya uwakumenye Mose mu Ntumba ya Mulilo mu cimpusa icalepya. Ee, mukwai. Ali ni Lesa ukulengwa mu mubili. Te muntu wa citatu; Umuntu umo wine mwi ofeshi limbi. Te milungu itatu; ama ofeshi ya tatu aya Lesa umo. Cishinka.

⁹⁶ Cisuma, nomba, Amalembo. Lyonse, ilyo Lesa apela, Alapele cawamisha. Ilyo Lesa apele nshila iya kucingililamo Ulukuta Lwakwe, Apele icawamisha. Ilyo Apele Adam na Eva, mwi bala lya Eden, Ico Abapele cali Icebo Cakwe. “Ikaleni kunuma ya ici Cebo, kabili mwalaba aba cingililwa. Lelo nga mwafuma kunse ya Cena, ubushiku mukalyako bulyo bushiku mukafwa.” Lesa tatala pilibula imibombe Yakwe. Kabili Satana tatala pilibula iyakwe; ifyo aingile muli Adam na Eve efyo engila muli bona ilelo. Cinshi? Pakwesha uku Celenganya. “Nomba, ca mano ukuti Lesa tekuti acite. Owe, Lesa atile,” Satana atile, “lelo mucine Lesa uwa mushilo tekuti acite ci.” Mucine akacita, pantu Atile Akacita!

⁹⁷ Kabili filya e fyo abantu basosa ilelo, “Owe, nomba loleleni! Tamwacetekela nomba, nganaya ku lukuta no kupele cekumi candi, kabili ndacita *ici*, na *cilya*, Lesa ali no kumposela kunse?” Kano fye umuntu afyalwa cipya cipya, te kuti akwate nangu ukwiluka Ubufumu bwakwa Lesa! Mwamona? Tapali apakubepesha! “Cisuma, umwaume umukote umubusu, umwanakashi umukote umubusu, ulya mweo uusuma ukote.” Inshila fye imo iyo bengatala ukumona Lesa, cabo kufyalwa cipya cipya. Epela fye. Nshilesakamana

ifyo acepa, ifyo akota, ifyo abo munono, ifyo bacitile, imiku ubwingi baya ku chalici, impendwa ya filonganino baishiba, ubwingi bwafisumino bengasungila. Mulingile ukufyalwa cipya cipya nga te ifyo tamwabapo nangu ni pa mufula, icakubalipo. Cilya cishinka nganshi.

⁹⁸ E ico, mwamona, mufwaikwa Katungulula. Akamutungulwila ku Cine, kabili Cine Cebo. Aka mutungulula. Kabili lyonse eflyo caba. Lesa tapilibula icintu nangu cimo, pantu Alishibila libela fyonse kabili Alishiba ico cabe cawamisha. Wene aba konse, Wene wamaka yonse, Wene aba—Wene abe fintu fyonse. Cena cishinka, Lesa aba, e ico Wene tapilibuka. Cisuma.

⁹⁹ Wene ni Kashininkisha uwa nshila iyo Aletungulwilamo. Umupashi wa Mushilo, Katungulula, ni Kashininkisha uwa Cebo cimo cine ico Alesambilisha. Nomba, Luka atungulwilwe kuli Katungulula, ku kusosa, “Kabiyeni mwi sonde lyonse, kashimikileni Imbila nsuma ku cibumwa conse. Uyo uwa cetekela no kubatishiwa akapusuka, uyo ushakacetekele akasekwa. Kabili ifi fishibilo fikakonka abo abacetekela; mwi Shina Lyandi bakatamfishamo ifiwa, bakalandila mundimi shipya, bakekata insoka, bakanwa ifyabwanga, bakabika indupi shabo pa balwele nabo bakaba batuntulu.” Kabili Baibele itila ukuti, “Baile kufifulo fyonse,” ukutungululwa kuli Katungulula, namwishiba, “bashimikile Icebo, ne fishibilo ukulakonka.” Cali ni cinshi? Katungulula ukushininkisha Cilya icali Iceine!

¹⁰⁰ Lilya lyali li funde lyakwa Lesa. Ilya e nshila catantikilwemo. Ilya e mitantikile Yakwe; tekuti Apilibuke ukufuma kuli cena, pantu Alishibila libela fyonse. Ameni. Te kuti apilibuke kuli Cena; Ena ni Lesa. Kuti napilibuka; ndi muntu. Kuti mwapilibuka; muli umwaume atemwa umwanakashi. Lelo Lesa tekuti apilibuke. Nshaishibila libela fyonse; kuti napanga ifilubo no kusose fintu ifyalubana, ifwe bonse kuti twacita. Lelo Lesa tekuti acite, no kuba Lesa. Ukupanga kwakwe ukwa ntanishi kuntu kwapwililika. Umusango Lesa abomba pacifulo cimo e musango wine Ali no kubombelamo cila nshita. Nga Aitwa pacifulo cimo ku kupususha umubembu, Alamupususha pa mulingo wa cintu cimo. Inshita imbi umubembu ngaisa, Alingile ukubomba umusango umo wine, atemwa Abombe mucilubo ilyo Abombe umuku wa kubalilapo. Ameni. Nali Mutemwa. Ninjishiba cena Cishinka.

¹⁰¹ Ndi ne myaka yakufyalwa amakumi yasano na itatu, nabo wakushimikila Imbila nsuma kuno pa myaka amakumi yatatu na citika, nshatala Ukuimona ukufilwa. Nalimona Yena ukweshiwa imiku cinelubali ukushinguluke sonde, mu misango yonse iya bukapepa kabili na fyonse ifyashala, kuntanishi ya mpendwa ukufula citika wa million pa nshita fye imo, kabili

Tayatala ukufilwa. Nshilesosa ukufuma mwi buku limo, ndesosa mukwishiba palwandi, icakutila nalishibo kuti Lesa aleminina kununa ya Cebo Cakwe no ku ci Cindika. Nomba, nga namukwata umusango umo uwa cishilano, mulingile ukumone co. Lelo Umupashi wa Mushilo ukashininkisha Icebo cakwa Lesa.

¹⁰² Muli Yohane Washila, icipandwa ca 1 na vesi ya 1, atile, “Wene e Cebo. Wene e Katungulula. Mukutendeka mwali Cebo, Cebo ali pamo na Lesa, ne Cebo ali ni Lesa. Kabili Cebo alengelwe ubuntunse no kwikala mukati ka ifwe.” Mwe!

¹⁰³ Petro atungulwilwe ukusosa, mu Milimo ya Batumwa 2:38, ifya kupokelela Mupashi wa Mushilo, atile, “Lapileni, onse uwa muli imwe, kabili mu batishiwe mwi Shina lyakwa Yesu Kristu ku kulekelelwa imembu shenu, elyo kabili Katungulula ali no kumusenda ukufuma apa no kuya pantanshi.” Ee, cilya e cintu ica kucita. Intanshi, lapileni ku membu shenu, ukukana cetekela kwenu, ukutila tamwacetekele ifi fintu. Lapileni, elyo kabili mu batishiwe, elyo kabili Katungulula ali no kumisenda ukufuma apa no kuya pantanshi. Mwamona, ulya e mulimo wenu. Mulimo wenu ukulapila. Mulimo wenu ukubatishiwa. Lyena mulimo uwakwa Katungulula ukumusenda ukufuma palya ukuya pantanshi, ukumutungulula ukufuma ku bulumba ku kwishiba, ku kuiteka, ku kushipikisha, kuli bulesa, kabili ukutemwa aba bwananyina, na Mupashi wa Mushilo alamukakatika. Mwamona? Lyena mulaba umulingo wa munshinku wakwa Lesa, umuntu umwine mwine uwakwa Lesa, umwanakashi umwine mwine uwakwa Lesa, uwaiikashiwa muli Kristu. Nalitemwa cilya, kulyo kwikashiwa muli Kristu.

¹⁰⁴ Ee, Mako alitungulwilwe ku Mupashi wa Mushilo, ukulemba Mako 16, ntile.

¹⁰⁵ Yohane alitungulwilwe ilyo alembele ama Busokololo. Atungulwilwe na Katungulula. Kabili nao wine ali tungulwilwe na Katungulula ukusosa, “Uyo onse ukafumya Icebo cimo ukufuma muli Cena, atemwa ukulunda Icebo cimo kuli Cena, ulya wine akafumishiwa, icakaniko cakwe, ukufuma mwi Buku Iya Mweo.”

¹⁰⁶ Nomba, kuti mwapyanisha shani icintu cimo pa Cebo cakwa Lesa, kabili no kutwalilila ukusoso kutila mulatungululwa ku Mupashi wa Mushilo? Tacipanga amano, bushe emo yali? Iyo, mukwai. Tamuli.

¹⁰⁷ Wene aba ni Katungulula wandi mu bumi bonse. Alitungulula mu Bumi. Wene e Wantungulwile ku Mweo, kabili Wene e Mweo wandi. Ukwabula Wene tekuti nkwate Umweo. Ukwabula Wene nshilefwaya icintu na cimbi. Wene ni fyonse wandi Fyonse-muli-Fyonse. Munshita shamafya yandi, Aleminina kulubali lwandi. Mailo Alimpalile, ilelo bacite cintu cimo cine. Ni cinshi ico ningasubila? Cimo cine lyonse, Ishina

Lyakwe lilubaninshiwe! Ameni. Ee, mukwai. Alicilaya. Akacicita. Wene Mweo wandi, Wene ni Katungulula wandi, Fyonse-muli-Fyonse. Nali Mucetekela. Nalikwete amesho yamo ayakalabana. Nda Musubila konse ukonja. Ndefwaya imwe ukucicita. Nga mwaya mukuwasha, imwe mwe banakashi, subileni Wene. Nga mwaya mukati ka musumba, subileni Wene.

¹⁰⁸ Naishileba inshita imo apo natontonkenye ukuti nalikwati nga kangalila uwampanga, namwishiba, nalilungile sana. Natontonkenye, “Ndi fye umo uwaishibisha, tapali nangu umo uwinga... Tekuti ndufishiwe. Ba mayo bali ni bansamya lubali, kabili nalitemenwe cilya. Owe, mwe! Tekuti mundufye mu mitengo, ndeshiba pantu mbelele.”

¹⁰⁹ Kabili nalile... ku cuti candi cabopene, nali ngo wabepete ubufi panono ku mukashi wandi, nalimwebele, “Nawishiba, mutemwikwa, kuti cabe cintu icisuma kuli ifwe ukuupana pa twenti three October.” Pantu, lilya elyo Shikulu anjebele ukucicita.

¹¹⁰ Kabili natontonkenye, “Nomba, ukukwata akacuti akanono akabopene, nalisungile indalama shandi, kabili ndino kumutwala kulya ku Cipoma ca Niagara, kabili ukuya kulya ku Adirondack kabili no kukwata ukulungo kunono.” Mwamona? E ico nalimusendele kabili na Billy, ali fye akantu akanono sana. Kabili e ico nalimusendele pa cuti ica bopene, kabili bwali bulendo bwa kuya mukulunga, nao, namwishiba. E ico—e ico natontonkenye cilya kuti caba cintu icisuma ukucita. Kabili e ico nali musendele, kabili ba... .

¹¹¹ Nalembele kuli Mr. Denton, ranger. Kabili twaleya pa mulu pa Lupili lwa Hurricane. Kabili natile, “Mr. Denton, ndeiso ko, ndefwaya ukulunga bere pamo naiwe uno mwaka.”

¹¹² Kabili atile, “Cisuma, Billy, ukese kuno.” E ico atile, “Nkesaba kulya pa bushiku ubwakuti no bwakuti.” Cisuma, umukashi wandi na ine twalibangilile ubushiku bumo ilyo bulya tabulafika, na Billy, kabili e ico akayanda kalikomenwe, kabili kwaliko akasaka akanono aka kwafwilisha mu mitengo.

¹¹³ Kulya, Munyina Fred Sothmann na ine twaile te kale sana kabili twaiminine palya. Umupashi wa Mushilo, nali Umwene ukwiminina palya, lulyo Lubuuto ulwa mutuntula ukwendo kushinguluka mu fimpusa, kabili Fred aiminine palya pene. Atile, “Isa kumbali, ndefwaya ukulanda kuli iwe. Mailo,” atile, “ukacenjele, naba kuteye citeyo.” Atile, “Uiteyane!” Bushe co cishinka, Munyina Fred? Kabili nalile no kweba imyanda ya bantu lilya ubushiku, kulya mu Vermont, natile “Kuliko iciteyo ico banteyele; ndino kucimona. Nshinshibe apo cibebele.” Kabili mu nshita ya bushiku bwine ubwakonkelepo, ici calishile, cilya cali palya. Atile, “Ici pano iciteyo iciteelwe.”

Ee, mukwai. Lelo Umupashi wa Mushilo walitungulwile ku fyo ningile ukucita. Kabili, owe, mwe, cilya cali fye icalungama! Owe, mwebengi imwe mwalishiba ifyo cali. Nshikwete inshita iya kucilondolola.

¹¹⁴ Lelo ukwiminina palya pali ilye ncende pali ilya nshita, kwatendeke fye ukulatalala bulyo bushiku. Mr. Denton ali no kwisa kulya ubushiku ubwalekonkapo, natile, “Nawishiba, mutemwikwa, kuti cawama nga kuti nasanga insebula i—ikalamba iya kuya nayo ku ng’anda.” Natile, “Kuti twacita. . . Nalisungile aya amakobili, kabili elyo twaupene fye.” Kabili natile, “Kuti twakwata inama yesu mu nshita ya mpepo nga kuti nakwatako ukulunga kunono ilelo.”

¹¹⁵ Kabili atile, “Cisuma, twalilila, Billy.” Atile, “Nomba, ulebukisha, nshatala ukubapo muli ino imitengo,” aishile sosa. Ali nalimo ama mailoshi amakumi yabili na yasano mukati ka mpili, namwishiba, kabili atile, “Nshaishibapo nangu cimo palwa ici.”

¹¹⁶ Kabili atile, eico ine. . . Kabili natile, “Cisuma, nomba, ulebukisha, cali imyaka ibili iyapitapo ilyo naipeye ba bere balya batatu. Cilya cali kunuma fye palya pa mulu wa lupili ulubali lwa kulya.” Kabili natile, “Nomba, ndino kukwata insebula ikulu kabili tuli no kukwata bere umo,” kabili natile, “tuli no kukwata inama yesu mu nshita ya mpepo.” Cisuma, cilya caumfwike bwino sana, namwishiba. (Kabili twalisabile malubeni, no kusenda amalasha yesu pali ilya—pali ilya inshita ya mpepo; kabili e ico lyena Billy ali fishitische, kabili Meda na ine twali fisendele mu nshita ya cungulo bushiku panuma ilyo na fumine muli motoka wandi.) E ico kanshi ine—ine natile, “Cisuma, ndeya mukusenda imfuti yandi, nalaya uku lubali.” Natile, “Muli nsebula ishingi umu, ndi no kusanga imo.” Kabili natile, “Nawishiba,” Natile, “lyena ndi no kumisanga.” Kabili natile, “Twala. . . Nalabwela mukashita akanono.”

Atile, “Cili fye.”

¹¹⁷ E ico, ilyo natendeke ukuya, kwali ngo kushacele bwino. Kabili onse uwa imwe mwe bantu ba ku New Hampshire, kabili uko lubali mu New England, mwalishiba ifyo cipilibula ilyo ulya fubefube aisa, atemwa pa ncende ili yonse mu mpili, ta mwishiba apo mubelele. Epela fye. Teti mumone ukuboko kwenu pantanshi yenu. E ico natendeke ukuya ukupita mu—mukashila akanono, akapala, ukutentemuka, no kuya ukupita pa mupokapoka no kufika pa mulu. Kabili namwene mundu, mulaita kuno kuli ino incende ya calo. Tulacita, ku Masamba, tuita mupetekambafu. Balaita, kulya lubali, inkalamo ya mu mpili. Ni nama fye imo ine. Ni mukutu, mucine cine efyo yaba. Ni mpaka imo ine, nalimo mubutali amafutu pabula, ukufina nalimo umwanda umo na makumi

yasano, amapaundi imyanda ibili. Yacilwike umusebo, kabili na teyenye mfuti bwangu bwangu, tacali mukwangufyanya nganshi ku kuilasa.

¹¹⁸ Cisuma, nalyendele ukuya pa mulu wa lupili, ukutamfya uyu mupetekambafu, ukulolekesha amabula umo apitile, namwishiba. Kuti nayumfwa. Yakwete amolu yane. Nalishibe tayali ni nama ya molu yabili, amolu yakwe yane. Kabili nalishibe tayali ni nsebula, pantu insebula ilalishe nshindo. Kabili kuti yaenda mu mutalalilwa, impaka, namwishiba, nga filya. Kabili bere alongamya amolu yakwe ilyo eenda. Kabili e ico nalishibe ilingile ukuba mupetekambafu. Kabili yali kunuma ya mulando kabili nshaimwene, mpaka naishile imona fye panono, yaliile.

¹¹⁹ Kabili nalolekeshe umusango yalesunkanya amabula, namwishiba, palya pa mulu wa lupili, kabili namwisamba nge fi, kabili nshalemona lilye kumbi ukulaisa inshita fye yonse, namwishiba, fubefube alitendeke. Nalibwekele mwisamba, naile ukupita munika ikalamba kabili naile mukati ka Fikalamba, ukukonka uyu mupetekambafu. Natontonkenye, “Nalaisanga panuma yakashita.” Kuti namone ncende, kabili kuti nabutukila pa mulu pa ncende iya sansama, no kulolekesha mumbali nga filya, no kumona konse, ukulolekesha nga kuti naimona; kutikeni nganshi, no kuya pesamba, ukuya pesamba nakabili. Kuti naumfwa utumpusa ukukontoka, kuntanshi ya yena, ilyo ileyi. Mwamona, yalepunga ku fimuti e ico kanshi tekuti njikonke. Mwamona, yaishile cenjela, yaishile nina mu fimuti no kulatoloka ukufuma ku cimuti ne cimuti. Lyena yalishibe tekuti njikonke mulya. Owe, natontonkenye, “Owe, cili fye!”

¹²⁰ Kabili natendeke ukubwekela kunika iya shika, kabili nalinunshishe bere, bere umulume umukote. Natontonkenye, “Nalaisanga nomba, mune, ici cisuma!” Nalinunshishe nakabili, kabili nalyendeleko apataliko panono, kabili naliloleshe ku misango yonse iya fishibilo na fyonse fye. Nshamwenepo nangu cimo; nabwekele mwisamba, kabili nabwekele mwisamba kulubali lumbi ulwa lupili. Elyo kabili natendeke ukumona, kwatendeke ukuba fubefube panono. Nakabili kuti nanunsha, ali mu mwela pacifulo cimo. Natile, “Iyo. Nomba, cinshi icacitike, umwela waleisa *uku* lubali, kabili naumfwile cena cakwa bere ukwiso kufumina kulya kwisamba *kulya* lubali, kabili ninyenda ukushinguluka nomba kabili umwela walefumina kulubali ulwa uku kumbi. E ico na bwekele uko nanunshishe bere umuku wa ntanshi, kabili no ku tendeka ukufuma palya.”

¹²¹ Kabili munshila yandi ukubwelelamo, nalolekeshe ukucilinganya munika iyashika, namwene ifimpusa ukutenkana. Kabili ilyo na citile, icintu cimo icafita calyendele. Natontonkenye, “Ilya ili palya.” Nabikile

impopololo mukati ka mfuti, mukwangufyanya, no kwiminina shilili. Kabili, ilyo yacitile, cali ni nsebula ikulu, imo ikalamba sana. Natontonkenye, “Cilya eco nacilafwaya fye, filya fine fye.” Nalilashile insebula.

¹²² Natontonkenye, “Cisuma!” Nshatalile ukumona cali kwati ni... Inshita nalingile ukuipekanya, nalolekeshe... Nalisambile amaboko yandi no kwisala umwele wandi, no kuubika. Kabili natontonkenye, “Lesa alumbanishiwe! Na Mutotela, Shikulu Yesu, Namumpela inama yandi iya munshita ya mpepo. Lesa alumbanishiwe!” Kabili nasendele imfuti yandi. Natontonkenye, “Nalaya fye ukubwekela pa mulu wanika iya shika uku nomba.” Natile, “Lolekesha kuno, mune, mukukulule wa mfula uleisa. Ningile ukufuma muno no kubwekela kuli Meda na balya.” Natile, “Ningile ukwangufyanya.”

¹²³ Naile mu nika iya shika, nalimangwile ikoti lyandi ilikulu ilya kashika, kabili nalebutuka ukuya lwa pa mulu wa nika iya shika nge fi, ukushinguluka. Icintu cakubalilapo namwishiba, natontonkenye, “Mwe, nipesa apo nacipatukila?” Icipupu calitendeke kale, ifimuti fyalekwesana. Natontonkenye, “Nipesa apo na cipatukila?” Nalishingulwike. Na—nalishibe naleya fye ukutonta ku Lupili lwa Hurricane. Lelo nali ngo waiminine, kabili nalepiba, natontonkenye, “Cinshi icilecitika pano? Mfumineko hafu wa ora, atemwa ukucila pali hafu, kabili tekuti nsange ii ncende iyo nacipatukilapo.” Naloleshe pa mulu, kabili palya insebula yandi yalidikobekwe. Nali fye pa ncende imo ine. Natontonkenye, “Cisuma, cinshi ico nacicita?”

¹²⁴ Cisuma, nalitendeke nakabili. Natontonkenye, “Nalaisanga nomba, nshalemona fye.” Nalilolekeshe imyendele yonse inono konse fye, ukulolekesha. Nalitwalilile ukufwaya, ukulafwaya, ukulafwaya. Yalya amakumbi yaleisa, nalishibe imfula ya mukukulule yali mupepi, na fubefube alimoneke, elyo kabili natendeke ukumona. Natontonkenye, “Nalailako pa ntanshi panono,” nalitwalilile ukulaya, ukulaya, ukulaya, ukulaya, ukulaya, ukulaya, ukulaya. Kabili natontonkenye, “Cisuma, ici ceni, cilemoneka kwati nalimonapo iyi ncende kale.” Kabili nalilolekeshe, kabili palya yalidikobekwe insebula yandi. Mwamona?

¹²⁵ Namwishiba ico nalipo? Bansamya bacita “ulwendo lwa mfwa.” Mwamona, muleenda ukulashinguluka, ukushinguluka no kulashinguluka. Cisuma, natontonkenye nali katungulula uwaishibisha ushingaluba. Mwamona, takwali nangu umu uwinganjeba palwa mitengo, nalishibe inshila yandi iya kufuminamo. Mwamona?

¹²⁶ Kabili nalitendeke ukuya nakabili. Natile, “Teti mpange ici cilubo.” Kabili nalibwelele nakabili.

¹²⁷ Nalipitile mu nika iya shika iciputulwa icinono, elyo ninshi calitendeke ukulapupa. Owe, mwe, amenshi makasa konse!

Kwali fye mupepi no kuti bwile. Kabili nalishibe ukuti Meda ali no kufwa ilya nshita ya bushiku mu matololo, taishibe ifya kuisunga umwine. Kabili Billy ali fye mupepi ne myaka ya kufyalwa ine, imyaka yakufyalwa itatu, akantu fye akacepa akanono. Kabili natontonkenye, “Ni finshi bali no kucita?” Cisuma, ni mfika kuno kutaali kabili naishile ipununa mu luputa lwa tumpusa, natontonkenye, “Ndi pacifulo cimo apatambalala, kabili nshilemona nangu cimo, na ku fitulukila konse.” Naleyana ndeshinguluka nombamba.

¹²⁸ Nga lyonse, nga nalisangile incende no kulolela, nga nali na umo umuntu. Nga nalikele no kulolela mpaka mukukulule wa mfula apwa, ubushiku bumo atemwa shibili, no kwisa fuma. No kucekula iciputulwa ca nsebula yandi... ukupapa kunuma yandi, no kuya ingila, ukulya, no kulabako palwa cena. Lelo tekuti ucite cilya, kabili umukashi obe na kanya nabalala kulya lubali mu mitengo, baleonaika. Mwamona?

¹²⁹ E ico natendeke ukutontonkanya, “Cinshi ico ninga cita?” E ico nalile pantanishi panono. Kabili natontonkenye, “Nombamba, lololela. Ilyo nacilwike palya pa nika iya kubalilapo, icipupu caleuma mu cinso candi, e ico mfwile na ishila uku lubali. Ningile ukwishila uku lubali.” Kabili nalelulumba mulya mukati mu mitengo Ikulu, lelo nshaishibe apo nabelele. Natile, “Owe!” Natendeke ukumfwo mwenso. Kabili natontonkenye, “Lolela pali miniti, Bill, taulubile,” ukwasha ukuibepa ne mwine. Tekuti ucibepe. Iyo, iyo. Ulya kampingu uwa mukati alakweba ukuti nauluba.

¹³⁰ Owe, iwe—iwe uleesha ukusosa, “Owe, nalipusushiwa, ndaya ku calici.” Wisakamana, lololela mpaka bulyo busanshi bwa mfwa bukesa, kabili ukeshiba cintu caibela. Kampingu wenu alamweba. Icintu cimo mukati kenu cilamweba ukuti namuluba. Mwamona? Muleshibo kuti nga mwafwa tekuti mukumanye Lesa uwa Mushilo. Nge fyo twa Mumwene mailo ubushiku, nangula ni ba Malaika aba mushilo balingile ukufimba icinso cabo ku kwiminina kuli Wene. Musango nshi mukeminina kunse ka Mulopa wakwa Yesu Kristu ku kumufimba?

¹³¹ Natontonkenye, “Owe, nalacicita.” Nalitendeke. Kabili nalisangile ukuti nalitwalilile ukulaumfwa Icintucimo. Elyo naishile umfwo mwenso. Kabili natontonkenye, “Nombamba, nga nacita cilya, nalaputaulwa mutupimfya.” Cilya lyonse eco muntu uwaluba acita, asangwa mutupimfya mu mitengo. Elyo alasende mfuti yakwe, no kuilasa umwine; atemwa ukuwila mucilindi no kukontola ukulu kwakwe, kabili alalambalala palya, ali no kufwila palya pene. E ico natontonkenye, “Ni cinshi ndi no kucita?” E ico natendeke ukutwalilila ukwenda.

¹³² Kabili nalitwalilile ukulaumfwa icintu cimo ukulasosa, “Ndi usangwa Ukwafwa apakalamba mu fya kumanama.” Kabili nalitwalilile fye ukulaenda.

133 Natontonkenye, “Nomba, ninjishiba natendeka ukulafulunganako panono nomba, ndeumfwa ishiwi lilelanda kuli ine.” Nalitwalilile ukulaenda. Kabili yena, “whew, whew, whew,” ukulisho munsoli, namwishiba. Natontonkenye, “Nomba, nshilubile. Nawishiba apo ubelele, mulumendo! Cinshi icilubene na iwe? Te kuti ulube. Uli—uli umulunshi uwaishibisha, tekuti ulube.” Ukuitakisha ne mwine, namwishiba, ukuilenga ne mwine ukuibepa mucine.

134 Te kuti mucibepe. Mukati na nkati *muno* mwaliba akamupeto akanono akashinguluka, akasosa, “Mulumendo, nauluba kabili nawishiba ukuti eflyo uuli. Mwamona, nauluba.”

135 Nalitwalilile ukulaenda. “Owe, nshilubile! Nalaba fye bwino. Nalasangwe nshila yandi iya kufuminamo.” Ifintu fyatendeke ukumoneka ububi, ifipupu fyalipaleme. Amenshi makasa ukulapona, utu menshi makasa utwamisungu, tutwita “ukusanshila panshi.” Kabili natontonkenye pa mukashi wandi no mwana. Nshali . . . Natontonkenye, “Owe, mwe!”

136 Palwalala nalyumfwile Cilya nakabili, atile, “Ndi usangwa Ukwafwa apakalamba mu nshita ya kumanama.” Kabili nali kapyunga uwa Mbila nsuma lilya, naleshimikila pano pene pa tabernacle.

137 E ico natontonkenye, “Cisuma, cinshi ico ninga cita?” Naliminine, naloleshe konse, kabili kwali fubefube ilya nshita nomba. Ine . . . Cilya cali eco. Tapali nangu cimo icingacitwa nomba. Natontonkenye, “Owe, cinshi ico ninga cita?” Natontonkenye, “Mukwai, nshili uwalinga ukubo wa bumi, nalikwete ukuisubila ukwingi. Natontonkenye ukutila nali umulunshi, lelo nshaba.”

138 Kabili, munyina, lyonse ndasubila Wene. Ukulasa, nalikwata ukulumbukwa kulya. Kabili umulondo we sabi, ndi umo umubusu, lelo lyonse ndasubila Wene. Ukulasa, ndi kalasa umubusu, lelo Ali nenga ukulumbukwa mwi sonde lyonse pali cena. Mwamona? Ukulase nsebula, cinelubali, amayadi imyanda cine konse konse. Nalikwata imfuti kulya iya ipeye inama sha mpanga amakumi yatatu na shisano ukwabula ukulufyapo icipolopolo kuli yena. Mukabelenge fye cilya ukuli konse, nga kuti mwacita. Mwamona? Te ine, ni Wene. Nali Musubila.

Nali palya, natontonkenye, “Cinshi ico ninga cita? Cinshi ico ninga cita?”

139 Natwalilile . . . Cilya ukulapalama, ukupalama, “Ndi usangwa Ukwafwa apakalamba mu nshita ya kumanama, usangwa Ukwafwa apakalamba.”

140 Natontonkenye, “Bushe uyu ni Lesa ulelanda kuli ine?” Nalifulile icisote candi. Nalifwele icisote candi ica

kulondelako, nakasalu akakashika ukupombwa mu mbali ya cena. Nali cibikile panshi. Nalifulileko ikoti lyandi, lyalibombele. Kabili nalibikile ikoti lyandi panshi, nabikile imfuti yandi ukuishintilishisha kumbali ya cimuti. Natile, “Tata uwa mu Mulu, nomba ndeya ndefulungana, ndeumfwa ishiwi lilelanda kuli ine. Bushe uyu Nimwe?” Natile, “Shikulu, nasumina kuli Imwe ukutula nshili mulunshi. Nshili, nde—ndefilwa ukusanga inshila yandi ukufuminamo. Mulingile ukungafwilisha. Nshili uwalinga ukuba no bumi, no kucite fintu na cita, ukwisa muno no kutontonkanya ukutula nalishiba ifingi nganshi palwa cena ukutala ukulubapo. Ndekabila Imwe, Shikulu. Umukashi wandi mwanakashi umusuma. Umwana wandi, aka mulumendo kandi akanono, banyina balitangilako, kabili aleesha ukuba nyina kuli wene, kabili elyo na muupa fye. Kabili uyu ali pano, umukashana fye, mulya mu mpanga, bonse babili balafwa muno bushiku. Cilye cikuku, calabwelela nalimo ikumi pesamba lya zero, kabili tabeshibe ifya kuba no bumi. Balafwa muno bushiku. Mwileka bafwe, Lesa. Ntwaleni kuli bena, pakutula ningamona ukuti tabafwile. Ninduba! Ninduba, Lesa! Ine—ine tekuti nsange nshila yandi iya kufuminamo. Bushe ta Mwangafwe napapata? Kabili mbeleleni uluse pa musango wandi uwa kuicetekela ne mwine! Te kuti ncite nangu kamo ukwabula Imwe, ni Mwe Katungulula wandi. Ngafweni ine, Shikulu.”

¹⁴¹ Naliminine, kabili natile, “Ameni.” Nasendele akatambala kandi; ikoti lyandi, nalilibulile; naishile fwala icisote candi; nalibulile imfuti yandi. Natile, “Nomba nalaiteyanya ne mwine mu musango uwa wamisha uo naishiba ifyakwenda, ku kwishiba kwandi ukwapulamo; kabili nalaya fye ukutonta kulubali lumo, pantu ndeshinguluka pa cishilwa kumo, nshinshibe nga nipesa. Lelo nalaya inshila Mwalanjebelamo, Shikulu Lesa, Katungulula wandi.”

¹⁴² Natendeke ukwenda *uku* lubali. Natile, “Ici e co, kabili ningile ukuilenga ne mwine ukucicetekela. Ndeya *uku* lubali. Nalaya fye ukutonta *uku* lubali. Nshatalukeko, nalaya *uku* lubali. Ninjishiba ndi uwalungama. Ndeya *uku* lubali.” Nga cakutula nacilola ulubali lwa kulya, nga na citonta ukuya mu Canada. Mwamona?

¹⁴³ Lilya line fye naumfwile Icintu cimo ukunkumya pa kubeya kwandi, ukuboko, caumfwike ngo kuboko kwa muntu, e ico bwangu bwangu nalipilibwike kunuma ku kulolesha. Tapali nangu umo uwaiminine palya. Natontonkenye, “Caciba ni cinshi cilya?” Iyi pano Baibele ili kuntanshi yandi. Lesa, Katungulula wandi kabili Kapingula, naiminina pano. Nalolekeshe fye pamulu. Kabili kunama fye *uku* lubali, ulya fufubele aishilepwa fye mpaka kuti namona ulupungu pa mulu wa Lupili lwa Hurricane. Ukulaya fye ukutaluka kuli lwena, ukulingana no kwishibisha kwandi ukwa kulunga, naleya

ndetaluka kuli lwena, caleya cileba icungulo nganshi lilya. Nalipilibwike bwangu bwangu, ukuitungulula ne mwine nge *fi*. Naishile ikata icisote candi no kwimya amaboko yandi, natile, “Ntungululeni kulya, Lesa, Nimwe Katungulula wandi.”

¹⁴⁴ Nalitendeke. Nalile ukutonta mu tumilundu na fyonse fye ukulaya kulya, ukulaya no kulaya. Elyo bwaishileila. Insebula shaletoloka kuntanshi yandi, na fyonse fye. Tapali nangu cimo ico naletonkanya lelo ukuisunga ne mwine mu nshila imo, pa mulu fye wa ulu lupili.

¹⁴⁵ Kabili nalishibe nga kuti nafika pa lupungu, Mr. Denton na ine. . . ine nalyafwilishe ukubika intambo ilya nshita ya lusuba. Twali kakile intambo ya lamya ukufuma pa Lupili lwa Hurricane, ukuya fye mwisamba nalimo ba mailoshi batatu na hafu atemwa bane, ukuya fye mwisamba pa nkambi. Kabili yapitile fye mulya mwine mukashila akanono, lelo, amenshi makasa yali mulya, te kuti mwishibe akashila. Mwamona? Kabili icipupu ukulapupa na fyonse fye, bwalilile kabili ne mfula ya mukukulule kabili, ukuloka, te kuti wishibe pantu ubebele. Cisuma, icintu fye cimo ico nashibe ukucita, panuma ilyo bwaishileila, kabili nshaishibe. . . Nalishibe naleya ulubali lumo, kabili nali fye pa mulu wa lupili. Pantu nalingile ukuya pa mulu wa lupili, kabili ulupungu lwali fye pa mulu wa lupili, kabili nakwete nalimo ba mailoshi mutanda ukufika pali lwena. Tontonkanyeni fye, ulya fubefube ukulasalangana, ba mailoshi mutanda, icilindi fye cimo, mpaka kuti nalumona!

¹⁴⁶ Elyo kabili kuti na—nabike mfuti yandi muli *uku* kuboko kwandi, no kwimya *uku* kuboko pa mulu, pantu nakakile ulu—ulu sale pa mulu wa mulu wa fimuti nga filya ukulaya pe samba, insale shalama yasha ku kayanda, pakutula engalanda ku mukashi wakwe, elyo kabili ukutuma ukufuma mulya, ukufuma mu lupili. Kabili nali no ku mwafwa ukuifumya ulya mwaka. Kabili naimishe ukuboko kwandi nge *fi*, ukusosa, “Mwe Lesa, lekeni njikate ilye ntambo.” Naenda, kabili ukuboko kwandi kuti kwakalipa sana, ukunaka, nalefilwa ukuikatilila, kabili nga na ilekeleko. Kabili kuti na pilibula imfuti no kuibika muli *cilya*; ukutampwila kunuma intampulo shimo pakutula ningaba uwashinininkisha nshiilufishe, elyo naimya ukuboko kwandi pamulu, natendeka ukwenda, ukulaenda. Bwaleya buleila, imfifi, icikuku calepupa. Owe, kuti naikata ku musambo, no kusosa, “Ilya eyo! Iyo, ilya teyo.” Owe, yena cilapela. . . Mwiesha ukuti cimupele iciunda icaibela.

¹⁴⁷ Panuma ya kashita, ilyo nalifye mupepi no kuleka, ukuboko kwandi kwakumishe icintu cimo. Owe, mwe! Nalisangilwe, ilyo nalubile. Nalikatilile kuli ilye nsale. Nabikile imfuti panshi, nafulile icisote candi ku mutwe wandi, kabili naiminine palya. Natile, “Mwe Lesa, ifyo cabe cisuma ukusangwa, ilyo waluba.” Natile, “Kumpela fye ya ulu lusale, nsha lulekeleko. Nalaikatilila kuli ulu lusale. Lwalantugulwila fye kulya kwine

ukuli fyonse ifya temwikwa kuli ine ifya ba pano pe sonde fili, kulya kwine fye. Umukashi wandi no mwana, no mwenso, ukukana ishiba kuntu nali, ukwabulo kwishiba ifya kukosho mulilo, ukwabulo kwishiba ifya kucita, ne fipupu ukupupa, kabili imisambo ukulakontoka no kulapona ukufuma ku fimuti.” Nshalingile ukulekelako kuli lulyo lusale. Nalikatilile lulyo lusale mpaka lwalitungulwile kulya kwine ukwali fyonse ifyali ifya temwikwa pe sonde kuli ine.

¹⁴⁸ Cilya cali icintu icakutinya ica bipisha, kabili isambililo ilikalamba ifyo nasangile inshila yakufuminamo, lelo ilya tayali fye citika iya yena. Ubushiku bumo nalilubile mu lubembu. Naile ulukuta no lukuta, ukwasha ukusanga Icintu cimo. Naile ku Seventh-day Adventists, balinjebele, “Ulesunge Sabata, leko kulye nama.” Naile kulya ku lukuta lwa Baptists, ulukuta lwa Baptists ulwa ntanshi, atile, “Iminina fye no kubeba ukutila walicetekela Yesu Kristu Umwana wakwa Lesa,” kabili ndi no ku kubatisha, cilya eco. Takwali nangu cimo. Lelo ubushiku bumo, kunse mukansaka akamalasha akanono, nalimishe amaboko yandi pa mulu, nalikete Icintu cimo; atemwa, kansose, Icintu cimo calinjikete. Cali lusale lwa Mweo, Katungulula. Kabili Alitungulula no kuncingilila ukufika nelelo, nshafumyeko ukuboko kwandi kuli lulyo Lusale. Ndeikatilila amaboko yandi kuli Wene. Leken i ifisumino, ifilonganino ficite ifyo filefwaya ukucita, ndeikatilila kuli Katungulula. Pali fyonse filya ifyali pe sonde kabili fyonse fili mu Mulu, ifyali ifyawama kuli ine, fili kumpela ya iyi Ntambo. Alindeta uwacingililwa mpake lelo, ndino ku Musubila inshila yonse. “Ilyo Wene Mupashi wa Mushilo akesa, aka Mutungulula kabili akamutungulwila mu Lubuuto lonse . . .”

¹⁴⁹ Mwe fibusa, Walindeta ukufika na pano ndi ilelo. Walinenga ukuba fintu ndi. Kuti ne nsansa na Ulungwo kwishibikwa kuli imwe. Wene e Katungulula eka uo naishibapo pa fintu fyonse, pano pe sonde atemwa ku mulu Kulya. Wene ni Katungulula wandi ilyo naya mukulunga. Wene ni Katungulula wandi ilyo naya mukuloba. Wene ni Katungulula wandi ilyo nalanda ku muntu umo. Wene ni Katungulula wandi ilyo ndeshimikila. Wene ni Katungulula wandi ilyo nalala.

¹⁵⁰ Kabili ilyo nkesa fwa, Akeminina palya pa mumana, akantungulula pa kwabuka. Nshatine ububi, pantu Imwe muli na ine. Inkoto Yenu no mutambu Wenu, fikanungamika no kuntungulula ukwabuko mumana. Katupepe.

¹⁵¹ Shifwe uwa mu Mulu, ndi uwakutotela nganshi pali Katungulula, Uyo Untungulula. Owe, inshita shimo, Tata, nganshiMumfwile mupepi na ine, ndomfwo mwenso. Nde fwaya Wene ukuba mupepi na ine pantu nshishibe ni shita nshi ndi no kubutukila palya pa mumana. Ndefwaya Wene ukupalama kuli ine. Mwikesha ukunsha, Shikulu. Teti nande, teti nshimikile,

teti nunge mu mitengo, teti ndobe pa mumana, teti nyenshe motoka yandi, tapali nangu cimo ico ninga cita ukwabula Imwe. Nimwe Katungulula wandi. Ifyo ndi uwansasa ukusosa kuli ulu lukuta muno mu bushiku, ifyo kutila Mwalitungulula muli ifi fyonse fintu, kutila ifyo Mwalindeta!

¹⁵² Naletontonkanya ubushiku bumbi; tapapitile ne myaka iingi, ukwiminina kuno lubali pa musebo, kabili pa mulandu wa kutila ulupwa lwandi lwalicitile icilubo, takuli nangu umo uwalelanda kuli ine. Nali neka ukukabila isenge. Tapali nangu umo uwalefwaya icakucitapo icili conse na ine. Batile, “Ba wishi ni ba cakolwa.” Kabili, Shikulu, takwali nangu umo uwalelanda na ine. Kabili nali temwa abantu. Lelo ubushiku bumbi ilyo naikete ilye Ntambo! Nomba ndetontonkanya, Shikulu, ningile ukuya no kwingila mu matololo ukuya kwatako ukutusha panono. Cinshi ica cicitile? Te mimonekele, te masambililo; nshakwata nangu yamo. Lelo cali Nimwe, Shikulu. Imwe, Shikulu. Mwalinenga ukulasa ukwabulo kupusa, mwali nenga ukwikata isabi ilikulu, pantu Mwalishiba nalefwaya ukucicita. Mwalimpela ba mayo na ba tata. Mwalimpela ba munyina naba nkashi. Mwalimpela ubumi busuma. Mwalimpela umukashi. Mwalimpelo lupwa. Nimwe Katungulula wandi, Shikulu. Lekeni njikatilile ukuboko Kwenu, mwikesha ukuti nkamilekeleko. Ukuboko kumo nga kwanaka, ndi no kupilibula fye amaboko yandi. Nga fweni, Shikulu.

¹⁵³ Kabili nomba shilekeni cila umo muno ekate ilye ntambo ya Mweo imo ine, Shikulu, Umupashi wa Mushilo uyo uuli Mweo wesu, kapela wa Mweo. Kabili shi Enga tutungulula ifwe bonse kuli ilye Mpanga iya nsansa kulya, uko ubucushi bwa bumi takwaba kabili umulimo wesu pano pe sonde nga wapwa, elyo kabili takwakabe nakabili ukukota, takuli abantu aba nakuka, takwakabe nakabili inshita sha bushiku ishabipa, takuli nakabili ukulila no kupepa, takuli nakabili ubwite bwa ku cipailo, lelo tukaba abanono kulya umuyayaya, ubulwele no bulanda tafyakabeko nakabili. Takwakabe nakabili ulubembu, kabili tukekala mu bulungami bwakwa Lesa mu nshita shonse isho shikesa, ukuba mu Muyayaya ubushakapwe. Cipeleni, Tata.

¹⁵⁴ Kabili nomba, Tata, nga kuliko umo muno buno bushiku uyo ushatala ukwikata ilye ntambo ya Mweo, shi benga Isanga ino ine nshita. Kabili lekeni Umupashi wa Mushilo Uyo uwatungulula...Kabili kuti nasosa ukufuma mu mutima wandi, no kuboko kwandi pa Cebo Cenu, Wene lyonse aba uwalungama. Ndaluba inshita ishingiri. Lelo Wene ali lungama. Lekeni Wene ekale na ine, Shikulu. Lekeni njikale pamo na Wene. Kabili shi bambi muno, abo abasha Mwishiba muno bushiku, shibenge katilila ukuboko Kwakwe ukushipilibuka, pakutila benga tungululwa ukuya kulya.

¹⁵⁵ Kabili ubushiku bumbi tukesa fika pa mumana. Kukaba ukwa fubefube lulyo lucelo, nako. Bemba uwakale akalabuluma, Yordan uwakale, amabimbi ukulaenda, imfwa ukufumyo bumi muli ifwe. Lelo, Lesa, ine—ine nshakomfwe umwenso. Nalilungamike cilya kale sana. Ndefwaya fye nkafumyeko icisote, nge mpuka, no kupilibuka, no kulolekesha mulya mukashila ukumona uko ilye ntambo ya ntungulwila. Ukumona amatololo yonse ayo napitamo, kabili utumpusa tonse utwa myunga, kabili cila mwina wa mabwe uo naipunwineko, lelo ukwikatilila lulyo Lusale. Nge fyo Imwe mwasosele, kemba acitile, “Bamo ukupitila mu menshi, nabamo ukupitila mu mabimbi, bamo ukupitila mu mesho ayashika, lelo bonse ukupitila mu Mulopa.” Kabili twalasenda Ici, Ulupanga ulwa kale pano ulo ulwancingilile mu kati ka nshila, no ku Lubika ukulubwesha mwitumba lwa Luko, ukubilikisha, “Tata, tumeni ubwato kuno muno lucelo, ndeisa ku mwesu.” Mukabapo palya, Shikulu. Mwalicilaya. Teti mufilwe.

¹⁵⁶ Paleni cila umo uuli muno nomba. Kabili nga tabeshibe ifya kwikata kuli ii Ntambo, kabili tabatala uku Ikumyamo, lekeni amaboko ya Mushilo yemishiwe nomba, amaboko ayalefwaya, amaboko ayalekabila, no kwikata ilye ntambo ya Mweo iyo ili no ku batungulwila ku fya kukabila fya mitima yabo, umutende uwa pwililika no kwikushiwa, ukutusha muli Kristu.

¹⁵⁷ Ne mitwe yesu iya kontamikwa, bushe kuti kwabako amaboko aya cimishiwa no kusosa, “Lekeni ine. Ikateni ukuboko kwandi”? Owe, Lesa amupale.

Inshila ilebelako iya kukana sansamusha
Shikulu musuma, palameni,
Ilyo bumi bwandi buli mupepi no kupwa;
Pa mumana nkeminina, mukatungulule
inkasa shandi, mukekatilile Ukuboko
kwandi.

Ikateni ukuboko kwandi, Shikulu musuma,
twalilileni ukuntungulula.

¹⁵⁸ Bushe kuti kwabako na bambi abengemya amaboko yabo, no kusosa, “Shikulu, ndefwaya ukumfwa ukuti ninkumya ilya Ntambo ya Mweo muno bushiku. Ndefwaya ukumfwa ukuti Kristu nambelelo luse pa membu shandi, kabili ndefwaya ukube cibumbwa cipya ukufuma ino inshita ukuya pantanshi”? Lesa amupale. Bushe kuti kwabako naumbi ukusosa, “Lekeni Mukumye, Shikulu. Lekeni njilabeko ne mwine”? Lesa akupale, nkashi. “Lekeni njilabeko ne mwine, no kuisanga, Shikulu, muli Imwe.” Lesa akupale. Kabili Lesa akupale. Ico cisuma. “Lekeni njilabeko ne mwine, Shikulu. Lekeni ndabeko.” Lesa akupale, munyina. “Lekeni ine...” Lesa akupale, nkashi. “Lekeni fye ndabeko amano yandi yonse.” Lesa akupale, nkashi. Wiesha ukushintilila mu

mibombele ya muntu. Konka Katungulula, Ali no ku kutungulula Mucine conse. “Ntungululeni, Shikulu Yesu, ntungululeni.” Lesa amupale kunuma uko. Owe, kuli amaboko ayengi aya cimishiwa, ukufwaya ipusukilo. Nomba lintu tule...

¹⁵⁹ Icipailo kuno, tekuti mwite ukwisa ku cipailo, pantu abantu nabekala ukushinguluka ponse pali cena. Lelo Ali apo pene. Mwalishiba bwino bwino, ilyo mwacimya ukuboko kwenu, icintu cimo cacicitika mu mutima wenu. Yesu atile, “Uyo uumfwa Ifyebo Fyandi no kucetekela muli Uyo uwa Ntumine, nakwata Umweo uwa muyayaya.” Mulecipilibula ifyo fine? Kanshi epo cili icishiba pano icaisushiwa na menshi. Kwalaba inshita itali iya lubatisho. Katupepe.

¹⁶⁰ Shifwe uwa mu Mulu, iyi Mbila inono iya kontaika muno bushiku ukupitila mwi shiwi ilya koma, Umupashi wa Mushilo ulingile waciya pamo. Waciya apo Walingile ukuya, kabili kuli abengi, Shikulu, muno bushiku, bamo ikumi limo na basano atemwa amakumi yabili bacimya amaboko yabo, ukutila balefwaya Katungulula. Nabeshiba ukutila baleesha ukuitumpika abene. Baleesha ukusosa “Ndi fye bwino,” lelo mukati na nkati na beshiba te fyo bali. Kabili balefwaya ukumukumya Imwe, Shikulu. Balefwaya Katungulula. Balefwaya ukulemba. Tamwatata ukubulisha icifulo. Balefwaya ukulemba pa fya ubu bulendo. Tabeshibe ifya kufika kulya. Tapali nangu umu uwishibe ifya kubatwala kulya; Nimwe fye Mweka. Baleisa kuli Katungulula uwa pelwa na Lesa, Umupashi wa Mushilo. Nabemya amaboko yabo.

¹⁶¹ Mwe Mupashi wa Mushilo kabili Katungulula, ikeni pali bena. Beleleni ulubembu lonse. Lekeleleni amampulu yabo. Basendeni mu Mubili uwakwa Kristu muno bushiku, uko bengo mfwa amaka yakwa Lesa ukwenda ukupita muli ilye Ntambo ili no kubatungulula mpaka ku Yordan, kabili ukuciluka Yordan ukuya ku Mpanga ya bulayo. Shibenga konka ukutonta kunuma ya Cebo. Icebo citila, “Lapileni, elyo kabili mu batishiwe mwi Shina lyakwa Yesu Kristu.” Mwileka beshe mu nshila imbi. Shibenga konka kunuma fye ya Cebo, pantu Wena e Ulya uli no kutungulula. Yalya e-e yalya amatabo aya kuninapo mpaka kuti twaikatilila kuli Katungulula. Cipeleni, Shikulu. Shibengaba Abenu. Bali mu maboko Yenu nomba, nge fikombe, takuli umuntu uwinga bafumyamo. Ndecetekela ukutila Mwalabasenda, nga bantu aba pusushiwa. Ndecetekela bacimya amaboko yabo, nga tabacitica cilya mu bene beka kano fye Cintucimo cacilanda kuli bena. Cilya caciba Nimwe, Mupashi wa Mushilo kabili Katungulula.

¹⁶² Balemona inshita ileya ilepwa, fubefube aleisa pe sonde ponse, ifisumino ifikalamba ne—ne fintu fileampana capamo, inkuta shileampana, ukwisa pamo. Kabili, Mwe Lesa, ifyo

besha ukusosa, “Bonse abo abakwata ukuibela balingile ukufuma muno ukuya ku Alaska.” Kabili ifi fyonse fintu ifyo baletinishako, tafili ifipya kuli ifwe, Katungulula mukalamba ali tulanga ifwe cilya mu nshila iya Cebo. Tulepita fye muli cilye ciputulwa ica Cena.

¹⁶³ Tata, Lesa, na Mulanda kuli bena muno bushiku, kabili ndebapela kuli Imwe nombamba nge fikombe ifya Cebo. Mwi Shina lyakwa Yesu.

¹⁶⁴ Nombamba, utuli pe tebulo pano, Tata, tutambala, twabantu abalwele, akanya kamo akanono, nalimo, mayo umo, nkashi umo, munyina umo; no tuma pini utwa mu mishishi utunono utwa tungwa muli twena. Kabili nombamba natwikatilila ukutupalamika kuli ine. Nombamba, twalisambilishiwa muli Baibele ukuti balibulile mu mubili wakwa Paulo ututambala no tusalu, kabili abantu abalwele balyundepwe, imipashi iya kowela yafumine mu bantu. Nombamba natwishiba, Shikulu, ukutila Paulo ali umuntu, alifye umuntu. Lelo cali ukusubwa ukwa Mupashi wa Mushilo ukwali pali wene ukwapalile ututambala, kabili icitetekelo ico abantu bakwete ukutila ali umutumwa Wenu. Nombamba Paulo alisendwa kuli ifwe, lelo te Katungulula, Acili ali pano. Kabili, Lesa, ndepapa ukuti Mwalapala utu tutambala, kabili shi Katungulula enga ba tungulula ku ncende, kulyo kuipela konse.

¹⁶⁵ Balitwebwa nakabili ukutila ilyo Israel balekonka Katungulula wabo, kabili baishile fye palya pene pa Yordan, palya pene (ntile) pali Bemba uwa Kashika. Munshila ine iya mulimo bali iminikwe, kabili Katungulula ali batungulwile kulya kwine. Cinshi? Ukulangisha Ubukata Bwakwe. Kabili ilyo isubilo lyonse lyapwile, lyena Lesa alosekeshe ukupita muli ilye Ntumba ya Mulilo, kabili nangu ni bemba uwafwa uwakale aishile umfwo mwenso kabili abwelele numa, kabili palipangilwe umusebo kuli Israel ku kwendapo ukuya ku mpanga ya bulayo.

¹⁶⁶ Cine, Shikulu, Mucili nimwe Lesa umo wine. Aba bantu nalimo Benakristu, nalimo bali fye munshila iya mulimo, lelo baletelwe muli ii ncende iya kufyenekesha uko bulwele buba fyenenekeshe. Lolekesheni panshi ukupitila mu Mulopa wakwa Yesu muno bushiku, ulya Ciwa alaumfwo mwenso, alaselela kunuma, kabili abana Benu balaciluka ku bulayo ubwa bumi busuma. Cipeleni, Tata. Ndetutuma ukufuma ku mubili wandi ukuya ku yabo, mwi Shina lyakwa Yesu Kristu.

¹⁶⁷ Ndepela ulu lukuta kuli Imwe, ku citetekelo nde batwala ukufika ku cipailo ica bukata icakwa Lesa mulya mu Mulu. Uko kukabila konse ukwa bulwele, icili conse ico bakwata icilubene, icili conse icilubene mubumi bwabo ukuli konse, Lesa, basangululeni, balengeni ukuba Abenu. Bondapeni, Tata. Kabili lekeni Amaka ayaimishe Yesu ukufuma ku nshishi,

yalete ku bumi imibili yabo ifwa no kubalenga ifibumbwa fipya muli Kristu. Bapeleni ubumi busuma no bukose ku kubombela Imwe.

¹⁶⁸ Njibukisheni, Mwe Shikulu. Ndi umubomfi Wenu. Nga fweni, njiminine ukukabila ipepo. Kabili ndepepa ukuti Umupashi wa Mushilo walatutungulula no kutubomfya, kabili tutungululeni mpaka ubushiku ubo tukamona Yesu Kristu icinso ne cinso pa Kwisa Kwakwe ukwa bukata ilyo tukaMukumanya mu lwelele pa ku Sumbulwa. Mwi Shina lyakwa Kristu twalombe fi. Ameni.

Nali Mutemwa, na . . . (Inga imwe?)
Pantu intanshi Alintemenwe
No kushite pusukilo lyandi
Pa cimuti ca Kalbale.

¹⁶⁹ Nomba, nga tamuletemwana umo no mubiye uo mumona, mukatemwa shani Wene Uo tamwamona? Nomba ilyo tuleimba *Nali Mutemwa*, katupele uo tupalamene nao ukuposhanya mu kuboko ukwa mutima wa citemwiko.

Nali Mutemwa, . . .
[Munyina Branham aleposhanya mu maboko nabo aba musingulwiwe. Kabili no kusosa, "Lesa akupale, Munyina Neville."—Ka.]
[Ulukuta lwatwalilila ukwimba]
Pa cimuti ca Kalbale.

Nomba katwimye amaboko yesu kuli Wene.

Nali Mutemwa, Nali Mutemwa
Pantu intanshi Ali Ntemenwe
No kushite pusukilo lyandi
Pa cimuti ca Kalbale.

¹⁷⁰ Pa lwimbo lusuma, bushe kuti mwateremwa ukumfwa lumo? Ning'umfwo kutila natukwata katungulula wa nyimbo kabila wa Mbila nsuma muno ukufuma ku Indianapolis. Ndecetekela alemba ku Cadle Tabernacle. Bushe co cishinka? Cisuma, mukwai. Ilya e ncende yakwe ku Cadle Tabernacle. Nibanga abaleibukisha E. Howard Cadle? Owe, mwe! Lesa atushe umweo wakwe uusuma. Akoni akakopa imililile ya tunankwe, umwanakashi uo natemenwe ukumfwa aleimba, ukucila uuli onse uo natala ukumfwapo ukwimba mu bumi bwandi, ali Mrs. Cadle, ukwimba, "Bushe ilyo wacifuma mu cipinda cobe mu lucelo, bushe wa citontonkanya ukupepa mwi Shina lyakwa Kristu Kapususha wesu, nge Cishangu ilelo?"

¹⁷¹ Kulya kwine ukuciluka umusebo kulya ulucelo lumo, mukayanda akanono aka fipinda fibili, nalibukile, nali no kuya ingilamo no ku kosho mulilo. Stove yalifililwe ukwaka. Kabili nalyeseshe ukuyasha, kabili umwela walishile, no kushimya cilya mu cinso candi. Kabili kwalitalele, kabili nali

mupepi no kuminina. Kabili amenshi makasa panshi ponse, kabili ine ne nkasa fye; ukwasha ukulenga aka ka stove akacikopo ukwaka, umwakukafisha ifyakulya umunono muli kena. Kabili nali fye...Meda na ine elyo twaupene fye pakashita. Kabili naleesha, inkuni isha kale shali bombele kabili shalifililwe ukwaka, kabili nalikele palya, natontokenye, "Owe, mwe! Nalaesha nakabili. Nalingile ukuya ku ncito, kabili ukuputa ilya stove iya kale filya fine. Kabili naile palya no kwisula icilimba, kabili atendeke ukwimba, "Ilyo wa cifuma mu cipinda cobe ulucelo, bushe wa citontokanya ukupepa," Nawile fye panshi, "mwi Shina lyakwa Kristu Kapususha wesu, nge Cishangu ilelo?" Owe, ifyo natemwa ukumfwa ulyo mwanakashi!

¹⁷² Ilyo nka buko mumana inshita imo, ndecetekela nkompwa Mrs. Cadle naikala kulya lubali. Namwishiba, lyonse naliteyanisha libela. Kulubali lwa uku ulwa mumana, kwaba Icimuti icishuma, namwishiba, Icimuti ca Mweo; kabili kwishilya kulubali lumbi ulwa mu mana, kwaba kwaya yaba Malaika iimba akasuba no bushiku, pantu takwabo bushiku kulya, ukwimba akasuba konse, mwamona. Nkasanga icifulo apo nkekala kabili no kwikala fye no kulakutika kuli lwena. Ndecetekela nkompwa Mrs. Cadle kulya lubali aleimba.

¹⁷³ Lesa apale munyinefwe. Nindaba ishina lyakwe. Litwa shani, munyina? Munyina Ned Woolman alamwimbilako nomba. Munyina Woolman, ndi uwansansa ukuba na iwe muno muno bushiku pamo na ifwe. [Munyina Woolman aimba *Itempile Lya Mutima Wandi—Ka.*]



Katungulula, Vol. 5 No. 2
(*A Guide*, Vol. 12 No. 7)

Iyi Mbila ukufuma kuli Munyina William Marrison Branham, yabalilepo ukuletwa mu cingeleshi pali Citatu mu cungulo bushiku, October 14, 1962, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 1998 na ba Voice Of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org